

## مۇندەرىجە

تەخسكەشنىڭ دەردى  
ئەمەلدارنىڭ ئاش قازنى  
ھىساپلاپ چىققىلى بولمايدىغان ھىساپلاش سوئالى  
ئېغىز ۋە قۇلاق  
تەڭرىنىڭ شاپائىتى  
مەن بىلەن توي قىلىشنى خالامسىز  
بىر سۆزلۈك پەرق  
خوتۇنلارغا 19 ماددىلىق تۈزۈم  
شەيتانلارنىڭ پارىڭى  
يەكچەشمە مايىمۇن  
ھاياتلىقتا چاكنىلىقنى رەت قىلىڭ  
مەستنىڭ قىسمەتلىرى  
نان قىپى  
جوڭگولۇق، ئامرىكىلىق ۋە ياپۇنىيەلىك ھەققىدە قىزىقارلىق  
سىلىشتۈرۈش

ئىلكتاپقا تەييارلىغۇچى: ئابراىل (ئابدۇللا خالت)

2007 - يىلى 3 - ئاينىڭ 13 - كۈنى

## تەخسكەشنىڭ دەردى

تۇرسۇننىياز توختى ئوغۇز

سزنىڭمۇ دەردىڭىز بارمۇ دەۋاتامسىز؟ قىزىقكەنسىز، باشقىلارنىڭ دەردى مېنىڭكىگە ياماق بولالمايدۇ. قارىغاندا سز مېنى باشلىقنىڭ يېقىنى، توققۇزىنى تەل قىلىپ بېرىدىغان ئادىمى بار، دەپ قالغان ئوخشايسىز. باشقىلارغا تېخى تىنىمىغان، راستىنى دېسەم باشلىقنىڭ يېقىنى بولماق قوتۇر ئېشەككە مۈلە بولماقتىنمۇ تەس ئىدى. ئۇنىڭ ئۈستىگە، ھازىرقى باشلىقلارنىڭ يۇرت بىدىكلىرىدىن ئانچە پەرقى يوق. ئۇزۇنراقى بىر ئىككى يىل، قىسقىسى بىرنەچچە ئاي تۇرۇپلا غىپىدە ئۇچۇپ كېتىشىدۇ. جەددالنىڭ كېچىچە توقۇپ چىققان توقۇمىلىرى تاڭنىڭ ئەزىنى بىلەن چۇۋۇلۇپ كەتكەندەك، سزنىڭ شۇنچە كۈچەپ تۈزگەن پىلانلىرىڭىزمۇ باش ئۇچىنى تاپقىلى بولمايدىغان بىر كالىلەك يىپقا ئايلىنىپ قالىدۇ. قانداق قىلىسىز، باشتىن كەتكەن خۇي بولغاندىكىن، يەنە نۆلدىن باشلىماي قانداقمۇ كۈن ئۆتسۇن؟ «ئەمەلدارنىڭ يېغىرى بار، يېغىرنىڭ يېغى بار» دەپ بىكار ئېيتىمىغانىدى. گاھدا شوخا تىكەنلەرگە پۇتلىشىپ ھەرەجگە يولۇقسىڭىز، گاھدا گۈللەرگە قونۇپ تازا كېرىلىۋالدىكەنسىز. سز تېخى بىلمەيسىز، باشلىققا يېقىنلىشىش دوئىل مەيدانغا كىرىش دېگەن گەپ. ئەر كىشىنى ئەر كىشىدىن كۈنلەيدىغان بىرمۇنچە گېلادىئاتورلار كۆزلىرىنى قىزارتىقنىچە سزنى كۈتۈپ تۇرىدۇ. سز ھامان قان ئاققۇزماي جان ئالدىغان بەكمۇ ئوماق بىر جەڭنى باشتىن كەچۈرۈشكە مەجبۇر بولىسىز. قانداقلا قىلماڭ چوقۇم غەلبە قىلىشىڭىز كېرەك تە. گېزى كەلگەندە ۋىجدانى دەپسەندە قىلساڭمۇ ئەرزىيدۇ. ۋىجدان بولمىغانغا كىم دوختۇرخانىدا يېتىپ قاپتۇ؟ سزگە دېسەم، بۇرادەر، بۇلارنىڭ ھەممىسى بىر تاۋلىنىش جەريانى دېگەن سۆز. مۇشۇ ئوچاقتا ئون يىل تاۋلانسىڭىز جەزمەن بىر پەيلاسوپ ياكى پىسخولوگ بولۇپ قالسىز. ياق ياق... توختاڭ، خۇمىسلىرىڭمۇ پەيلاسوپ، پىسخولوگلىرى بولىدىغىنىغا ئىشىنىپ قويۇڭ جۇمۇ.

بۇ ئىشلار ئەنە شۇنداق بولىدىكەن. بەزى باشلىقلارنىڭ كىيىمىگە كىرىش ئۇنداق ئاسان بولغىنى بىلەن، بەزى باشلىقلار ھازىرلا قىزىل بايراق ئاستىدىن تۇرغاندەك پاك ھەم مۇستەھكەم بولىدىكەن. ئۇنداقلارنىڭ تۇمشۇقىدىن ئېلىمىز دېسەك ئۆزىمىزنى خورىتىۋالدىكەنمىز، يۈرىكىمىز زېدە بولىدىكەن، مېنىڭ ئالدىنقى نۆۋەتلىك باشلىقىم ئەنە شۇ قاتاردىكىلەردىن ئىدى. كارامەتلىرىم كارغا كەلمەي بىرنەچچە يىل ئاچچىق يۈتۈپ يۈردۈم. مېنىڭ خۇيۇم شۇ بولغاندىكىن ئىچىم سىقلىماي تۇرالايتتىمۇ؟ سزگە دېسەم، «پوداقچى» لىق كەسپىنىڭ مېھرى ئىسسىق بولىدۇ. چۈنكى سز ئۆزىڭىزنى تەلتۈكۈس ئىنكار قىلىشقا جۈرئەت قىلالىسىڭىز، ئاندىن بۇ كەسپنىڭ ئەھلى بولالغان بولىسىز. نېمە؟... غۇرۇرنى دەمىسىز؟ ئۇ دېگەنچۇ، ئارتۇقچە ئۆسۈپ قالغان بىر تال پۇتقا ئوخشايدۇ. باشقىلارنىڭ ئالدىغا ئۆتۈپ كەتمەكچى بولغىنىڭىزدا ئۇ سزگە پۇتلىشىدۇ، ئۇنىڭدىن ۋاز كەچكەننىڭ ئۈنۈمى ئۇنى ساڭگىلىتىپ يۈرگەندىن كۆپ ياخشى.

بۇ قېتىم تازا تەلىم كەلدى. گەرچە بۇ نۆۋەتلىك باشلىق خېلى بەك پىرىنسىپچان ئادەم

بولسىمۇ، تەجرىبىدىن ئۆتكەن بىرمۇنچە ھۈنەرلىرىم بىلەن ئۇنى گىلىۋالدىم. شۇنىڭ بىلەن پۇرسەتنى چىڭ تۇتۇپ بىرمۇنچە چاپانچىلارنىڭ بېشى بولۋالدىم دەڭا. ھەيران قېلىۋاتامسىز؟ «يالاقچى» لارنىڭمۇ سەركىسى بولىدۇ، باشلىق ئىلتىپات قىلغان نەزەر كۆلدۈرمىسىنى بويىنىمىزغا ئىسپىپ سەپنىڭ ئالدىدا يۈرىدىغان گەپ. تازا قاملاشقان يېرى، ئالدىنقى باشلىق بىلەن ھازىرقى باشلىقنىڭ زىددىيىتى بارلىقى بولدى. مۇشۇ يۈچۈقتىن پايدىلىنىپ، ئالدىنقى باشلىقنىڭ يېقىنلىرى ئۈچۈن بىر «قارا تىزىملىك» تۈزۈپ چىقتىم دە، باشلىققا تۇتقۇزۇپ قويدۇم. ئاقشۈبەتتە ئۇلار بىر بىرلەپ قۇرت يېگەن كاۋىدەك قۇلاق تاشلىۋەتتى. ھەتتا بەزىلىرى تەن بېرىپ بىزنىڭ سېپىمىزدىكى ئاكتىپ «چاپانچى» لارغا ئايلىنىپ كەتتى. ئارىسىدا بىلىملىك، بىرنى بىر دەپ تۇرۇۋالدىغان بىر گەدىنى قۇرغۇر بار ئىدى، ئۇمۇ بىرنەچچە ئاي ئۆتۈپلا ئورگان كادىرىدىن بىر ئورمان باققۇچىغا ئايلىنىپ قالدى. شۇمۇ ئىشىمۇ دەمىمىز؟ شۇنچە قاۋىسام تېخى چۈشەنمەپسىز دە، جەمئىيەتتىكى «بىرنى بىر» دەپ تۇرۇۋالدىغان ئۇنسۇرلارنى كۆزدىن يىراق قىلىش خىزمەتنىڭ ئۈنۈمى ئۈچۈن پايدىلىق، بىزدەكلەرنىڭ ئالغا ئىلگىرىلىشى ئۈچۈن تېخىمۇ پايدىلىق. بۇ دېگەن رىقابەت دەۋرى دەڭا.

دەپ كەلسەم گەپ جىق. بىزنىڭ سېپىمىز دائىملا جەمئىيەت ۋە جەمئىيەتتىكىلەرنىڭ قارشىلىقىغا ئۇچراپ تۇرىدۇ. بىزنىڭ مۇناسىۋەت تۈرىمىز مۇرەككەپ ۋە خىرىسقا تولغان مۇناسىۋەت تورى. بەزىدە بىلىپ تۇرۇپ ئوتقا ياكى كاچكۇلغا سەكرىشىڭىز كېرەك، بەزىدە بولسا قوزغۇنغا، بەزىدە بولسا مايەۋن، ھەتتا ئىتقا ئايلىنىشىڭىز كېرەك. قانداق قىلىسىز، كونىلار: «ئۇغۇل بالغا 27 خىل ھۈنەر ئازلىق قىلىدۇ» دەپ توغرا ئېيتقان. «يالاقچى» لىقنىڭ ۋاسىتىسى قانچە كۆپ بولسا مۇددىئايىڭىزنىڭ ئىشقا ئېشىشى ئۈچۈن شۇنچە ياخشى. بۇ دېگەن سىزنىڭ ياشاش ئىقتىدارىڭىزنىڭ شەكىللىرىنى بەلگىلەيدۇ، ئۆزىڭىزنى سىناپ بېقىش پۇرسىتىگە ئېرىشىسىز. ياق ياق، توختاڭ! بىزنىڭ ئۆزىمىزگە خاس پەلسەپىمىز بولغاندەك، ئۆزىمىزگە چۈشلۈك پىرىنسىپىمىز بار. يەنە ئۈزلۈكسىز ئىسلاھ قىلىش قارشىغىمۇ ئىگە بىز. سىزگە دېسەم، يېقىندا بىز نۇرغۇن زىددىيەتلەرنى يېڭىپ «يالاقچى» لىقنىڭ «سولامچىلىق» تۈرىنى كەشىپ قىلىپ چىقتۇق. بۇ خىل كەشىپات تولىمۇ ئىستراتېگىيىلىككە ئىگە، ئۈنۈمدارلىقى ئالاھىدە كەشىپات بولدى. دەسلەپتە باشلىق خېلى بەك ئېھتىياتچان پوزىتسىيە تۇتتى، كېيىن بولسا ئوبدانلا كىرىشىپ قالدى. ھازىر بولسا پات پات قۇتراپ تۇرىدۇ. ئۇنىڭ بۇ ھالىتىنى سەزگەن ھامان شەھەرگە ئېلىپ كىرىمىز ياكى بولمىسا شەھەردىن تومۇچۇقلارنى ئېلىپ چىقىپ كېچىچە ئۇنىڭ كۆڭلىنى سۇغۇرىمىز. ماشىنا ھۆكۈمەتنىڭ، «راسخوتىنى» سەپتىكىلەر يىغىش قىلىمىز. مۇشۇ باھانىدە «سولامچى» لىقنىڭ تەمىنى بىزمۇ ئوبدانلا تېتىپ قالدۇق. نېمە؟ مىللەتنىڭ غۇرۇرىنى دەپسەندى قىلماڭ دەۋاتامسىز؟ ماڭا قاراڭ، ئاپئاق خوجا ئىپارخانى مانجۇلارغا سوۋغا قىلىۋەتكەندىمۇ مىللەت ھېچنېمە بولمىغان. يۈز تۆكۈمگەنگە قورساق تويۇپ، يۈز تۆكۈلگەنگە ئورۇقلاپ قالىدىغان ئىش بولامدۇ؟ دەرەخ غازاڭ تاشلىمىسا بىخ سۈرەلمەيدۇ، بۇرادەر. مىللەتنىڭ غۇرۇرىنى دەپسەندە قىلىش، يۈزنى تۆكۈشۈ يېڭى دەۋردىكى بىر قاتار زىددىيەتلەرنى ھەل قىلىشنىڭ ئېھتىياجىدىن بولىدۇ. بۇنىڭ ئۆزىمۇ بىر پەلسەپە. ئەپسۇس،

بىزنىڭ بۇ كەشپىياتىمىزنى تېخىمۇ كېڭەيتىشنىڭ ئىمكانىيىتى بولسىمۇ، لېكىن پاتېنت ئىلتىماس قىلىشنىڭ ئامالى يوق دەگا. شۇنداقتىمۇ بىز قىلچە ئۈمىدسىزلەنمىدۇق. بۇ تۈرنىڭ باشلىقنىڭ ئالدىدىكى كوزۇر تۈرگە ئايلانغىنى بىز ئۈچۈن شەرەپ. لېكىن، جەمئىيەتتىكىلەرنىڭ قارغىش ھاقارەتلىرى خۇددى تاش بوراندەك يېغىپ ۋۇجۇدىمىزنى ئىت تالغان تاپدەك قىلىپ تاشلىدى. ئۇلارنىڭ دېيىشىچە، بۇ ئاتا بوۋىمىزنىڭ يۈزىگە قان يىرىتىشى چاققاندىكى ئىش بولارمىش. ئۇلار بەزىدە بىزنى يۈزىمىزدىن يۈزىمىزگىلا «ھەي سولامچى» دەپ چاقىرىشىدۇ. ئاستا ئاستا بۇمۇ قۇلقىمىزغا سىڭىپ قالدى. ھازىر سېپىمىزدىكىلەرمۇ بىر بىرىمىزنى «سولامچى» دەپ چىرايلىق ئاتايدىغان بولىۋالدۇق.

پۇرسەتنى قولدىن بەرمەي كېلىۋاتىمىز. ئىشلارمۇ يۈرۈشۈۋاتىدۇ. ھەر نېمە دېگەن بىلەن دەردىمىزنى ئۆزىمىز بىلىمىز، باشقىلار ئويلاپمۇ يېتەلمەيدۇ. يېقىندىن بېرى چوشقىغا ئايلىنىپ قالغان پېتىمچە چىرقىراپ يۈرۈپ چۈش كۆرىدىغان بوپ قالدىم. مەشغۇلاتلارنىڭ كۆپلۈكىدىن نېرۋام چارچاپ قالغان بولسا كېرەك...

## ئەمەلدارنىڭ ئاش قازىنى

تەرجىمە ئەسەر، ئاپتورى: جۇ خۇيخۇڭ

ئەنۋەر يۇنۇس تەرجىمىسى

مېنى باشقا ھەرقانداق ئاشقازانلار بىلەن سېلىشتۇرغاندا، مەندەك ئاشقازاننى ھېچ يەردىن تاپقىلى بولمايدۇ. مېنىڭ باشقا ئاشقازانلار بىلەن ئوخشىمايدىغان يېرىم شۇكى، مەن بولسام بىر ئەمەلدارنىڭ ئاشقازانى. بولدى دېمەيلا قويماي، مېنىڭچە: «ئاشقازان بولماق تەس ئىكەن، ئەمەلدارنىڭ ئاشقازانى بولماق تېخىمۇ تەس ئىكەن»

ھازىر مەن دائىم خوجايىنىمنىڭ ئۆستۈرۈلىشىدىن بورۇنقى كۈنلىرىنى سېغىنىپ قالمەن. شۇ ۋاقىتلاردا ماڭا كېلىدىغان يېمەكلىكلەرنىڭ كۆپىنچىسى دانلىق قارا ئاشلىق، ۋە ئاددىي تاماقلار ئىدى. مەن كۈنىگە ئۈچ قېتىم كەلگەن تاماقلارنى سالماقلىق بىلەن ئىنتايىن كىچىك ئېزىپ ھەزىم قىلاتتىم. ئاندىن كېيىن، قانغا ئوزۇقلۇق يەتكۈزۈپ بېرىش بىلەن بىرگە يەنە يۈرەك، ئۆپكە، تال قاتارلىق ئەزالارغا ئوزۇقلۇق يەتكۈزۈپ بېرەتتىم. شۇ چاغلاردا ھەرقايسى ئەپەندىلەر ماڭا باش لىگىشتىپ، ماقۇللاپ تەشەككۈرنى بىلدۈرۈشۈپ كېتىشكەن، ھەتتا مەنمۇ ئۆزۈمنىڭ ھەربىر كۈنىمى شۇنداق مەنىلىك ئۆتكەندەك ھېس قىلاتتىم. پۈتۈن بەدىنىم ئانچە كۈچىمەيلا لۈمۈلدەش ھەرىكىتىنى قانۇنىيەتلىك ھىدا كۈچلۈك ئېلىپ بارالايتتى. بىكار قالغان چاغلىرىمدا باشقا ئەزالار بىلەن دائىم پاراڭلىشىپ تۇراتتىم. ئۇلار ئۆزىنىڭ خىزمىتى، تۇرمۇشى ھەققىدە سۆزلەپ بېرەتتى، يەنە تېخى خوجايىنىنىڭ ئورنىدا ئۇنىڭ تەن ساغلاملىقىنىڭ گۈزەل كېلەچىكى ئۈستىدە غەم يېيىشەتتى.

ئەمما، خوجاينىڭ مەنسىپى ئۆسۈشگە ئەگىشىپ، ئۇنداق ياخشى كۈنلەر بىر كەتكىنچە قايتىپ كەلمىدى. خوجاينى مۇئاۋىن بۆلۈم باشلىقلىقىغا ئۆستۈرۈلگەن شۇ كۈندىن باشلاپ بىز بىرخىل قايغۇلۇق ھالەتكە گىرىپتار بولدۇق. ئاشۇ نەچچە كۈن خوجاينىڭ ئۆستۈرۈلگەنلىكىنى تەبرىكلەش بىلەن ئۆتۈپ كەتتى. ئۇنىڭ خىزمەتداشلىرى، دوستلىرى، كەسپىي ئىشلىرى بىلەن كېلىپ-كېتىپ تۇرغانلار، ھەمدە ئۆزلىرىنى دەڭسەپ باقىدىغانلارنىڭ باردى-كەلدىسى بېسىقمىدى. خوجاينى كېچە-كۈندۈز ئۆزىنى چۆرىدەپ ئولتۇرغان ئۈستەللەردە رۇمكا كۆتۈرۈش بىلەن بەنت بولۇپ كەتتى. چوڭ بېلىق، چوڭ گۆشلەرگە قۇشۇلۇپ زەھەردەك ئاچچىق بىر خىل سۇيۇقلۇق ئۈزۈلمەستىن ئىچمىگە قويۇلۇشقا باشلىدى. چارچىغىنىدىن كېچە-كۈندۈز ئىشلەپ ھالىدىن كەتكىنىنى دېمەيلا قوياي.

بارماق بىلەن ھېسابلاپ كۆرسەك، مۇئاۋىن بۆلۈم باشلىقلىقىدىن باشقارما باشلىقلىقىغىچە بولغان بەش يىل ئىچىدە خوجاينىمىنى تەلىي ئوڭدىن كەلدى دېيىشكە بولىدۇ. ئەمما ماڭا نىسبەتەن بۇ جەريانلار قارا باسقاندا كىلا ئىش بولدى. بۇ خىل قۇرقۇنچلۇق چۈش بىر باشلىنىپلا ھېچ ئاخىرلىشىدىغاندا كىلا قىلمايتتى. نەچچە يىللاردىن بېرى خوجاينىڭ مېھماندارچىلىقى ئۆزلۈكسىز كۆپىيىپ باردى. مەن ئىشلىرىم تۈگىمەي تۇرۇپلا سىمنا قوشۇپ ئىشلەيتتىم. ئاخىرى ھېرىپ ھالىدىن كېتىپ ۋاي داد، دەپ كەتتىم. زىيانلىق ماددىلارنىڭ ئاشقازان، ئۈچەيگە چۈشۈشى بىلەن ھىمىمىزنىڭ ئىقتىدارى قالايمىقانلىشىپ چاتاق چىقىشقا باشلىدى. ئۇنىڭ ئۈستىگە، باشقا ئەزلەرمۇ بەس-بەس بىلەن ماڭا ئۆز پىكىرلىرىنى ئېيتىشتى. جىگەر مەندىن بىزار بولۇپ، ئۆزىگە كېلىدىغان ماي مىقدارىنىڭ ئېشىپ كەتكەنلىكىدىن نارازى بولدى. تىرە ئاستى توقۇلمىسى مەن ئىشلەپ چىقارغان ئوزۇقلۇقلاردىن ئېشىپ قالغانلىرىنىڭ جىگەرگە يىغىلىپ قالغانلىقىدىن خاپا بولدى؛ شۇنىڭ بىلەن بىرگە قانمۇ قاراڭغۇلىشىپ كەتكەنلىكتىن، يۈز غوتۇلداپ ئۆزىگە زادى كىمىنىڭ زىيانكەشلىك قىلغانلىقىنى بىلەلمەي يۈرەتتى. قاننىڭ يېپىشقا قىلغىلى خېلىلا ئېشىپ كەتكەن ئىدى!

مەن «بۇ دەردىمنى كىمگە ئېيتاي» . مەن يۇشۇرۇن ھالدا يۈرەك، مېڭىلەرگە سىلەر نېمىشقا بىرلىشىپ خوجاينىغا نەسبەت قىلالمايسىلەر، ئەمدى قانداق قىلىمىز؟ دېسەم. ئۇلار ماڭا قاراپ مۆزلىرىنى قىسىشىپ، قوللىرىنى قويۇۋىتىشىپ ئامالسىزلىقىنى ئىپادىلەشتى. ئەكسىچە ئۇلار تېخى ماڭا تەسەللىي بېرىپ، يەنىلا بەرداشلىق بېرىشىمنى، خوجاينىڭ ئارزۇيى بويىچە، ئۆستۈرۈلىدىغان ئىدارىگە شېرىك بولۇشىمنى كۈتۈپ تۇرۇشىمنى، ئۈنچە جان پىدالىق كۆرسىتىپ كەتمەسلىكىمنى ئېيتىشتى. مەن ھەسرەت چېكەتتىم، ھەي، ئۇنىڭ ئارزۇسىنىڭ ئاخىرى نەگە بېرىپ توختىشىنى پەقەت ئالۋاستىلا بىلىدۇ!

شۇ كۈنى سەھەردە مەستلىكتىن ھوشۇمغا كېلىپ، پەقەت خوجاينىڭ قورسىقىنى سىلىغىنچە خانىمغا ھەسرەتلىنىپ تۇرۇپ:

--- ئەمەلدار بولۇپ ياشىماق ئاسان ئەمەس ئىكەنغۇ، مەن ئاشقازىنىمى بۇزۇپ، سالامەتلىكىمنى يامانلاشتۇرۇۋالدىم! -- دېگەنلىكىنى ئاڭلاپ قالدىم.

قانداقلىكى بولمىسۇن خوجايىنىنىڭ مېنى ئىسىگە ئالمىقى ئاسان ئەمەس. تويۇقسىز بىر ۋاقىتتا مەن كۆز چانقىمىنىڭ بىردىنلا قىزىپ كەتكەنلىكىنى ھېس قىلىپ قالدۇم، ھە، يامغۇر ياغىدىغان بولدى!

## ھېساپلاپ چىققىلى بولمايدىغان ھېساپلاش

### سوئالى

تاش بۇتخانا(شىمياۋ) يېزىسى ئەجدىھا ئەگمى(لۇڭۋەن)بازارلىق 2-باشلانغۇچ مەكتەپ 4-يىللىق ئوقۇغۇچىلىرىغا 3-سائەتتە ھېساب دەرسى بار ئىدى، كوناكىرىت مەزمۇنى قوشۇش ئېلىش مەسلىلىرىنى تەكرارلاش ئىدى. دەرسخانىدا جانلىق كەيپىيات يارىتىپ، ئوقۇغۇچىلارنىڭ تەپەككۈرىنى قوزغاپ، ئۇلارنىڭ تۇرمۇش ئەمەلىيىتىدە ھېسابلاش ئىقتىدارىنى ئۆستۈرۈش ئۈچۈن، دەرس باشلىنىش قوڭغۇرىقى چېلىنغاندىن كېيىن، ليۇ مۇئەللىم ئوقۇغۇچىلارغا مەسلىلىرىنى ئوتۇرغا قويغۇزۇپ، ئۆزىگە جاۋاب بەرگۈزۈپ، ئەڭ ئاخىرىدا ئۆزى خۇلاسى قىلىپ بەرمەكچى بولدى. ئوقۇغۇچىلار بۇنىڭدىن ئىنتايىن يېڭىلىق ھېس قىلىشىپ، ليۇ مۇئەللىمنىڭ بۇ خىل ئوقۇتۇش ئۇسۇلىغا بىردەك ئاۋاز قوشۇشتى.

خۇ يۈچى ئورنىدىن تۇرۇپ، ئارقىسىدىكى ساۋاقداشلارغا قاراپ كۆرەڭلىگىنىچە:

--- دادام ئىسىلزاڭلەر(دىخاۋ) مەيخانىسىدا مېھمان چاقىرىغان ئىدى، ئىككى بوتۇلكا ماۋتەي ھارىقى ئىچىلدى، ھەر بوتۇلكىسىنىڭ باھاسى ئۈچ يۈز يۈەن، ئىككى قاپ قىزىل مۇنار(خوڭ تاسەن) ماركىلىق تاماكىدىن ئالدى، ھەر قېپىنىڭ باھاسى يۈز يۈەن، سەككىز قاقچىلىق يەل قازان تامىقى ئۈچۈن 1200 يۈەن خەجلىدى. سىلەر دەپ بېقىڭلار، دادام بۇ قېتىمقى مېھماندارچىلىققا جەمئىي نەچچە پۇل خەجلىدى؟ --- دېدى. ليۇ مۇئەللىم يوقلىمىغا قاراپ ساۋاقداش خۇاڭ تۇدىنى جاۋاب بېرىشكە بۇيرىدى. خۇاڭ تۇدى چاچلىرى قالايمىقان پاخىيىپ كەتكەن بېشىنى قاشلاپ، بىرھازا ئويلىنىۋالغاندىن كېيىن:

--- خۇ يۈچىنىڭ دادىسى بۇ مېھماندارچىلىق ئۈچۈن بىر كالىدىن ئايرىلىپ قاپتۇ، --- دەپ جاۋاب بەردى. ساۋاقداشلار ئۇنىڭ سۆزىنى ئاڭلاپ، ھەيران قېلىشقىنىدىن كۆلۈشۈپ كېتىشتى. ليۇ مۇئەللىم ئۆزىنى تۇتۇۋالماي قالغان بولسىمۇ، تېشىغا چىقارمىدى، ئەمما، كۆڭلىدە خۇاڭ تۇدىنىڭ ئۆگىنىشى ياخشى بولماپتۇ، ئۇ نېمەنداق غەلىتە ئىش چېقىرىدىغاندۇ، دەپ ئويلىدى. خۇاڭ تۇدى مۇئەللىم ۋە ساۋاقداشلىرىغا قاراپ، يۈرەكلىك ھالدا:

--- دېگەنلىرىم خاتا ئەمەس، ئانامنىڭ كېسلىنى كۆرسىتىش ئۈچۈن شەھەردىكى دوختۇرخانىغا ئاپارغان ئىدۇق، دادام پۇل تاپالماي، ئۆيدىكى كالىنى ئىككى مىڭ يۈەنگە ساتقان، --- دېدى. لىۇ مۇئەللىم چىن كۆڭلىدىن قايىل بولغان ھالدا كۈلۈمسىرىگىنىچە، بېشىنى لىگىشتىپ:

--- ساۋاقداش خۇاڭ تۇدىنىڭ جاۋابىنىڭ داۋىلىسى بار... دېدى. مۇئەللىمنىڭ سۆزى ئاياقلاشماي تۇرۇپلا خۇيۇچىنىڭ ئاغزىنى كالىچايتقىنىچە ھىجىيىپ قويۇپ مۇنداق سۇئالنى ئوتۇرغا قويۇشنى:

--- خۇاڭ تۇدىنىڭ جاۋابى خاتا ئەمەسمۇ؟

--- قانداقسىگە توغرا بولمىسۇن، --- دېدى لىۇ مۇئەللىم. خۇ يۇچى كۆرەڭلىگىنىچە:

--- مېنىڭ دادام بىر موچەن پۇلىنىمۇ خەجلىمىدى، ئۇ پەقەت تالۇنغا ئۆزىنىڭ ئىسمىنى يېزىپ قويسلا بولدى، --- دېدى. لىۇ مۇئەللىم شۇ ۋاقىتتا ئاندىن خۇيۇچىنىڭ دادىسىنىڭ مۇئاۋىن بازار باشلىقى ئىكەنلىكىنى چۈشىنىپ يەتتى. لىۇ مۇئەللىم ھەق-ناھەققە قانداق ھۆكۈم قىلىشقا ئامالسىز قېلىپ، بۇ ئاچماق سۆز تېمىسىدىن ئۆتۈپ كېتىش ئۈچۈن، خۇاڭ تۇدىنى مەسلە ئوتتۇرىغا قويۇشقا بۇيرىدى.

خۇاڭ تۇدى بۇرنىنى تارتىۋەتكەندىن كېيىن، بېشىنى كۆتۈرۈپ، سۇئالنى ئوتۇرغا قويدى:

--- مېنىڭ دادام بىر يىل تېرىقچىلىق قىلىپ 900 جىڭ بۇغداي، مىڭ جىڭ كۆممە قۇناق ئالىدۇ. بۇغداي بىلەن قۇناقنىڭ ھەر بىر جىڭى ئوخشاشلا ئالتە مو؛ ئۆيدىكى كالا ئىككى مىڭ يۈەنگە سېتىلدى، كەنت يىللىق ھېساباتتىن ئائىلىمىزگە نامراتلارنى يۈلەش ئۈچۈن ئىككى يۈز يۈەن بەردى؛ شەھەردە ياردەمگە تايىنىپ ئوقۇۋاتقان تاغام بىر يىلدا بەش يۈز يۈەن بېرىدۇ. دادام بۇنىڭدىن ئورۇق سېتىۋېلىش ئۈچۈن 90 يۈەن، خېمىيىۋى ئوغۇت سېتىۋېلىش ئۈچۈن 300 يۈەن، دورا چېچىش ئۈچۈن 20 يۈەن، تىراكتۇردا يەر ئاغدۇرۇش ئۈچۈن خەقلەرگە 80 يۈەن بېرىدۇ. ئۇنىڭدىن باشقا، بىر يىل ئىچىدە يوقۇرغا ئالاھىدە مەسھۇلات بېجى، قان بېجى (مال-چارۋىنى سويۇش بېجى)، پىلانلىق توغۇت ھەققى، خەلق ئەسكەرلىرىنى مەشقلەندۈرۈش ھەققى، ساقلىقنى ساقلاش ئىشلىرى ھەققى، مائارىپ ھەققى ۋە كەنت كادىرلىرىدا قالىدىغان ھەقلەرنى تاپشۇرۇش ئۈچۈن 800 يۈەن چىقىم بولىدۇ. ئائىلىنىڭ تۇز، كۆمۈر، كېسىم-كېچەك سېتىۋېلىش ئۈچۈن 700 يۈەن خەجلىنىدۇ، كەنت شىپاخانىسىدا 190 يۈەن قەرز بار. ئانام شەھەرگە كېسەل كۆرسەتكىلى بېرىپ 2900 يۈەن چىقىم بولدى. سىلەردىن سۇراپ باقاي، بىزنىڭ بىر يىللىق كىرىمىمىز قانچە پۇل بولىدىكەن؟

لىۇ مۇئەللىمنىڭ بۇرنى ئېچىشىپ، ئولۇغ كىچىك تىنىپ قويۇپ، زورغا كۈلۈمسىرەپ :

--- بۇ مەسىلىنى ھېسابلىغىلى بولمايدۇ..... كېمىنىڭ يەنە ئاددىراق مەسىلىلىرى بار؟ --- دېدى.

لىۇ جيا جىي ئورنىدىن تۇرۇپ:

--- مېنىڭ دادام بازارلىق ساقچىخاندا ئىشلەيدۇ، ھەرتايلىق ئىش ھەققى مېڭ يۈەن. ئائىلىمىزدىكى ئالتە جاننىڭ ھەممىسى دادامنىڭ تۇرمۇشىغا تايىنىدۇ، ئائىلىمىزنىڭ ھەرتايلىق ئىستىمال چىقىمى 600 يۈەن، بۇ يىل ئۆيىمىزنى زىننەتلەش ئۈچۈن 12 مىڭ يۈەن خەجلىدۇق، بىر چەت ئەل مۇتۇسپىكېلېتېنى توققۇز مىڭ يۈەنگە سېتىۋالدۇق. سۇئال: يىل ئاخىرىدا دادامنىڭ مائاش كارتىسىدا يەنە قانچە پۇل قالدۇ؟ -- دېدى. ليۇ مۇئەللىم:

--- بۇ سۇئال ناھايىتى ياخشى ئوتۇرغا قويۇلدى... تۆۋەندە ساۋاقداش ۋاڭ لىڭ بۇ سۇئالغا جاۋاب بېرىپ باقسۇن، دېدى. ۋاڭ لىڭ نازلىنىپراق ئورنىدىن تۇرۇپ:

--- ليۇ جىياجىيىنىڭ دادىسىنىڭ بىر يىللىق مائاشى 12 مىڭ يۈەن، ئۇنىڭ ئائىلىسىنىڭ بىر يىلدا جەمئىي 28 مىڭ ئىككى يۈز يۈەن چىقىم قىلىپتۇ، ليۇ جىياجىيىنىڭ دادىسىنىڭ مائاش كارتىسىدا پۇل بولماسلىقى كېرەك، -- دەپ جاۋاب بەردى. ۋاڭ لىڭنىڭ گېپى ئاياقلىشىشى بىلەنلا، ليۇ جىياجىيى تاتىرىپ، ئىنتايىن كۆرەڭلىگىنىچە:

--- ساڭا دەپ قۇياي، دادامنىڭ مائاش كارتىسىدا 12 مىڭ يۈەن بار، بىز ئادەتتە دادامنىڭ مائاش كارتىسىنى ئەسلا مىدىرلاتمىدۇق، -- دېدى. ليۇ مۇئەللىم ليۇ جىياجىيىنىڭ دادىسىنىڭ ساقچىخاننىڭ باشلىقى، شۇنداقلا بىر ئەمەلدار ئىكەنلىكىنى ئويلاپ يەتتى. دەل شۇ ۋاقىتتا ما فۇگۈي ئىسىملىك بىر ئوقۇغۇچى ئالدىراپ- تىنەپ ئورنىدىن دەس تۇرۇپ، ئۆزىنىڭ مەسلىسىنى ئوتۇرغا قويدى، ئۇ بىر دېھقاننىڭ بالىسى بولۇپ، ھەرقانداق ئىشنى ئىنىق سۇراپ بىلىۋالماي قەتئىي بولدى قىلمايتتى.

ما فۇگۈي بىردەم بۇرنىنى تارتقاندىن كېيىن، قىزارغىنىچە:

--- مېنىڭ دادام كەنتتە بىر ماگىزىن ئاچىدۇ، تەخمىنەن بىر كۈندە 80 يۈەنلىك مال سېتىلىدۇ، ئەسلى باھاسى 60 يۈەن ئەتراپىدا، ھەر يىللىق تاپاۋەت بېجى بىلەن باشقا تۈرلۈك ھەقلەر ئۈچۈن 1200 يۈەن تاپشۇرىدۇ. سۇئال: مېنىڭ دادام بىر يىلدا جەمئىي قانچىلىك پايدا ئالىدۇ؟ -- دېدى.

ليۇ مۇئەللىم ئۇنى ماختاپ:

--- بۇ سۇئالنىڭ ياخشى ئوتۇرغا قويۇلدى. ساۋاقداش لى مىڭ بۇ سۇئالغا سىز جاۋاب بېرىڭ، -- دېدى. لى مىڭ بېشىنى سالغىنىچە بىردەم ئويلانغاندىن كېيىن:

--- بىر يىلنى 360 كۈن دەپ ھېسابلىغاندا، ھەر كۈنى ئەسلىدىكى باھاسىنى چىقىرىۋەتكەندە 15 يۈەن ئېشىپ قالىدۇ، ئىككى سانى كۆپۈيىتكەندە 5400 يۈەن بولىدۇ، باج تاپشۇرۇشقا كېتىدىغان پۇلنى ئېلىۋەتكەندە 4200 يۈەن بولىدۇ، -- دېدى. ليۇ مۇئەللىم دەرھال باھا بەرمەكچى بولۇپ، ما فۇگۈيگە قاراپ باش چايقىغىنىچە:

--- لى مىڭنىڭ جاۋابى خاتا، -- دېدى. ما فۇگۈي قاپقىنى سۈزۈپ، ليۇ مۇئەللىمگە قاراپ تەمكىنلىك بىلەن:

--- خاتا؟ كەنتتىكىلەرنىڭ نەرسە كېرەك سېتىۋېلىشقا پۇلى يوق، دائىم دېگۈدەك ئاق ھۆججەت يېزىپ بېرىدىغان تۇرسا... يىل ئاخىرىغا بارماي دادامنىڭ دوكىنى تاقىلىپ قالمامدۇ، -- دېدى. ليۇ مۇئەللىم بۇ زەربىدىن بىرھازاغىچە ئىنكاس قايتۇرالمىي تۇرۇپ



قالدى، كۈڭلىدىكى گەپنى قىلغاندا بۈگۈن قاندىقىگە بۇنداق غەلىتە مىساللار ئوتۇرغا قويۇلىدىغاندۇ، دەپ ئويلاۋاتاتتى.

بەزى ساۋاقداشلار:

--- بىزگە بۇ مەسىلىلەرنى ھېسابلاتقۇزماي، لىۋ مۇئەللىم ئۆزىڭىزنىڭكىنى ھېسابلاپ بېرىڭ،  
--- دېيىشتى. لىۋ مۇئەللىم:

--- مەن قانداقمۇ ھېسابلىيالايمەن؟ ئايلىق مائاشىم 650 يۈەن، ئۆتكەن يىلى پەقەت ئون ئايلىقنى تارقاتتى...

توساتتىن دەرىستىن چۈشۈش قوڭغۇرىقى چېلىندى. لىۋ مۇئەللىم يىنىك بىر تىنىپ، ئالدىراش ھالدا دەرىستىن چۈشۈشنى جاكارلىدى.

ئەنۋەر يۈنۈس تەرجىمىسى

يوللىغۇچى : ئەنۋەر يۈنۈس ئادرىسى : مارالبېشى ناھىيىلىك 1-ئوتتۇرا مەكتەپ ئوقۇتۇش-تەتقىقات ئىشخانىسى

## ئىغىز ۋە قۇلاق

تەرجىمە ئەسەر، ئەسلى ئاپتورى : سۈي گېڭخې

نېمە ئۈچۈن ئادەملەردە بىر ئىغىز ئىككى قۇلاق بولىدۇ، ئەمەلىيەتتە ياراتقۇچى ئىنتايىن دانىشمەن بولۇپ، ئادەملەرنى ئاز سۆزلەپ كۆپ ئاڭلىسۇن دەپ ئاشۇنداق ياراتقان. يەنە ئادەملەرنىڭ كۆپ سۆزلەپ كېتىشىدىن ساقلىنىش ئۈچۈن ئىغىزنىڭ ئىككى تەرىپىگە لەۋنى يارىتىپ، ئىغىزنى يۇمۇشقا توغرا كەلگەندە چوقۇم ئىغىزنى يۇمۇشقا ئەسكەرتىكەن. ئادەملەرنىڭ كۆپرەك ئاڭلىشىغا ئىلھام بېرىش ئۈچۈن قۇلاقنى مەڭگۈ ئوچۇق ھالەتتە ياراتقان، يەنە قۇلاق ئىچىگە ئالاھىدە قۇلاق دەھلىزىنى يارىتىپ، ئۇنى چىرايلىق تۈسكە ئىگە قىلىپلا قالماستىن، باشقىلارنىڭ كەينىدىن قىلىنغان قورۇق غەيۋەت - شىكايەتلەرنى ئاڭلىمىسۇن دېگەن.

ئەمما، رېئاللىقتا ئادەملەر ئىغىز ۋە قۇلاقنىڭ مۇناسىۋىتىنى ياخشى بىر تەرەپ قىلالماي، ياراتقۇچىغا باش ئاغرىقى تېپىپ بەردى. ئادەملەر ھامان سۆزلەشكە ئەھمىيەت بېرىپ، ئاڭلاشقا سەل قاراپ كەلدى. گەپ قىلمايدىغان ۋاقىت ۋە قىلسا بولمايدىغان گەپ سۆزلەرنىمۇ پەرق ئەتمەستىن توختىماي سۆزلىدى، ئەمما، ئاڭلاشقا تېگىشلىك گەپ-سۆزلەرنى ئاڭلىماستىن قۇلاقلىرىنى يۇپۇرۇپلاشتى. دۇنياغا مەشھۇر مۇخبىر مارك سېن دۇنيادىكى كۆپلىگەن مەشھۇر شەخسلەرنى زىيارەت قىلىپ كۆرۈپ، نۇرغۇن ئادەملەرنىڭ باشقىلارنىڭ قەلبىدە چوڭقۇر تەسىر قالدۇرالماسلىقىدىكى سەۋەبىنىڭ قارشى تەرەپنىڭ سۆزىنى كۆڭۈل قويۇپ ئاڭلاشقا سەل قارىغانلىقى..... ئۇلارنىڭ زوق-شوق بىلەن سۆزلەپ، باشقىلارنىڭ ئۆزىگە نېمە دەۋاتقانلىقىغا قەتئىي قۇلاق سالمايدىغانلىقىدىن بولغانلىقىنى بىلگەن. شۇڭا، ئۇ مۇنداق يەكۈن چىقارغان:

كشلهرنىڭ ئاڭلاش ئىقتىدارىنىڭ ئاجىز بولۇشى سۆزلەش ئىقتىدارىغا باغلىق .

ئەگەر ئەتراپىمىزدىكى ئادەملەرنى كۆز ئالدىمىزغا كەلتۈرىدىغان بولساق، ياخشى ئوبرازنى تىكلەش ئۈچۈن ئالدى بىلەن، بىر ياخشى ئاڭلىغۇچى بولۇشتا پۈت تىرەپ تۇرۇش كېرەكلىكىنى بىلىپ يېتەلەيمىز. مارك سېن بىزگە مۇنداق بىر مەخپىيەتلىكى دەپ بەرگەن: " سىز بىلەن پاراڭلاشقان ئادەم، ئۆزىنىڭ ئىشىنى ھامان سىزنىڭ ئىشىڭىزدىن قىزىقارلىق دەپ قارايدۇ. " بۇ مەخپىيەتلىكى ئەستە مەھكەم تۇتۇۋالغاندا، كۆڭۈل قويۇپ ئاڭلاش ئارقىلىق خىلمۇ-خىل گۈزەللىكىنى ھېس قىلغىلى بولىدۇ، چۈنكى «كۆڭۈل قويۇپ ئاڭلاش ئارقىلىق ھەرقانداق يەردە بىلىم ئالغىلى بولىدۇ» ئۇنداق ئەمەسمۇ، دەرسخانىدا، كىشىلىك ئالاقىدە، پايدا ئالغۇچى ھامان پۈتكۈل ۋۇجۇدى بىلەن كۆڭۈل قويۇپ ئاڭلايدىغانلار بولىدۇ، ئالغا باسقۇچلار جەزمەن پۈتۈن زېھنى بىلەن ئاڭلىغۇچىلار بولىدۇ. غەرب پەيلاسوپلىرى ئارىسىدا «دۇنيا زەن سېلىپ ئاڭلىغۇچىلارغا مەپتۇن "» دېگەن سۆزلىرىدىمۇ يەنىلا بۇ خىل داۋلى بار.

گەرچە سۆزلىگۈچى ھەمىشە چاۋاك ۋە ئالقىشقا ئېرىشكەن بىلەن، بىراق ئاشۇ چاۋاكىمۇ ئىككى ئالغاندىن چىقىدۇ، ئالقىش بولمىسىمۇ مۇۋاپىق بولمايدۇ. كۆڭۈل قويۇپ ئاڭلىغۇچىلار بولسا ناھايىتى كۆپ قوللاشقا ئېرىشىدۇ، قوللاش دەل ئۆزىنىڭ قەلبىدىن چىققان بولىدۇ. ھەرقانداق سورۇندا، ھەرقانداق ئادەم كۆڭۈل قويۇپ، بىر ئوي-پىكىرىنى بىر يەرگە يىغىپ، كۆڭۈل قويۇپ ئاڭلىغۇچىلارنى تۆۋەن مۆلچەرلىمەسلىكىنى بىلمەيدۇ. چۈنكى، بۇددا دىنىي ئەقىدىسىدە بۇددا دىنى موخلىسلىرى، «گەپ قىلماسلىق» ئارقىلىق نېرۋاناغا يېتەلەيدۇ.

كۆپ سۆزلەش سۆزلىگۈچىنىڭ ئۆزىگە بالا-قازا ئېلىپ كېلىدۇ، ئاڭلاشتا بولسا جەزمەن ئۇنداق بالا-قازادىن ساقلانغىلى بولىدۇ. خۇددى جىمجىت ئىپتىدائىي ئورمانلىقتا ماڭغاندا، كۆزنىڭ رولىغا تايىنىشلا كۇپايە قىلماستىن، قۇلاق ئارقىلىق پۈتۈن زېھنىنى يىغىپ ئەتراپنى كۆزىتىپ ئۆز بېشىمچىلىق بىلەن ئاۋاز چىقىرىپ ئۆزىگە بالا تېپىۋېلىشتىن ساقلانغاندەك بىر ئىش.

يوللىغۇچى : ئەنۋەر يۈنۈس ئادرىسى : مارالبېشى ناھىيىلىك 1-ئوتتۇرا مەكتەپ  
ئوقۇتۇش-تەتقىقات ئىشخانىسى  
تاللاپ بېكىتكۈچى مۇھەررىر: دىلشات ئىدرىس

## تەڭرىنىڭ شاپائىتى

تەڭرى ھەقىقەتەنمۇ قۇدرەتلىك ھەم سېخى ئىكەن.

بەزىلەر "رىسقىمىزنى ياراتقان ئىگەم ئۆزى بېرىدۇ" دەپ كۈنلىرىنى ھورۇنلۇقتا ئۇخلاپ ياكى ئويۇن ئويناپ بىكار ئۆتكۈزۈۋېتىۋىدى، دەرۋەقە تەڭرى ئۇلارغا تېگىشلىك نېسىۋىسىنى بەردى.

تەڭرى ئۆمرىدە نۇرغۇن پۇلى بولۇشنى، راھەت-پاراغەتتە تۇرمۇش كەچۈرۈشنى ئارزۇ قىلىدىغان، ئۇخلىسىمۇ پۇل چۈشەيدىغان، ئەمما ئۆزىنى ئۈچۈن كۆرەش قىلىشنى، راھەتتە ياشاش ئۈچۈن تەر تۆكۈپ ئەمگەك قىلىشنى، جاپا چېكىشنى خالىمايدىغان، "بەرسەڭ يەيمەن، ئۇرساڭ ئۆلمەن" دەپ، غايىپتىن ئامەت كۈتۈپلا يۈرۈۋىدىغان بەزى پۇلپەرەس، راھەتپەرەس كىشىلەرگە جاھاندىكى جىمىكى غۇربەتچىلىك، يوقسۇزلۇك ۋە گاداىلىقنى ئاتاقلىدى. بىرەر ئەمەل - مەنەسپكە ئېرىشىپ، باشقىلارنى ئۆزىگە بويسۇندۇرۇپ ياشاشنى، باشقىلارنىڭ ئالدىدا ئۆز ھەيۋىسىنى نامايان قىلىپ، يۇقىرى مەرتىۋە ۋە چوڭ يۈز ئابرويغا ئېرىشىشنى ئارزۇ قىلىپلا يۈرۈۋىدىغان، ئەمما ئۆز ئۆمرىدە بىرەر قېتىممۇ باشقىلارنى ئويلاپ باقمىغان، باشقىلار ئۈچۈن خىزمەت قىلىشنى، جاپا چېكىشنى بولسا ئەسلا خالىمايدىغان، ھەتتا نېمىنىڭ ھەق، نېمىنىڭ ناھەق ئىكەنلىكىنى توغرا تەپەككۈر قىلالغۇدەك ئەقلىمۇ بولمىغان بەزى ئەمەلپەرەس، ئابرويپەرەس ۋە شەخسىيەتچى كىشىلەرگە بولسا جاھاندىكى جىمىكى پىقىرلىق، مۇختاجلىق ۋە ئىتائەتمەنلىكنى ھەدىيە قىلدى....

ھەتتا ئاخىرى ئۇلارغا يەنە ئۆلۈمنىمۇ قوشۇپ بەردى.

يوللىغۇچى : ئىمىن مەھمەت (ئوقۇغۇچى) ئادرىسى : قەشقەر مالىيە - سودا مەكتەپ 2005 -

يىللىق بوغالتىرلىق سىنىپىدىن

تاللاپ بېكىتكۈچى مۇھەررىر: دىلشات ئىدرىس

## مەن بىلەن توي قىلىشنى خالامسىز

مەن تىببى ئونىۋېرسىتېتنى پۈتتۈرگەن ئالى مەلۇماتلىق ، كېلىشكەن يىگىتمەن . ھەرقانداق توي ئىشنى ئويلىشىۋاتقان قىزلارنىڭ ئەڭ نەمۇنە تاللاش ئوبيېكتى بولالايمەن . مەن بىلەن توي قىلىشىڭىز: دوست - دۈشمەنلىرىڭىزنىڭ كۆزىدىن ئوت ، بۇرۇندىن قان كەتكۈزەلەيسىز .

مەن ئالى مەلۇماتلىق ياش ھەم رومانىك ئىلھاملارغا باي . ھەرگىزمۇ سىزنىڭ كىيىنىش . يەپ ئىچىش پائالىيەتلىرىڭىزگە ئارلاشمايمەن . بۇلۇپمۇ پادىچىلار ئىشتىنىنى كەيمە ، ئايال كىشىمۇ ھاراق ئىچەمدۇ ؟ دېگەندەك قالاق گەپلەرنى قىلىپ سىزنى بىئارام قىلمايمەن ، 6يىللىق ئالى مائارىپ مەندە ئاياللارنىڭ گۈزەللىكىدىن ئورتاق ھوزۇرلۇنۇشتىن ئىبارەت ئالەم شۇمۇل ئىنتىرناتسىيۇنال رەنى يىتۈلدۈردى . بۇتوغۇرسىدا مەن ئۈچۈن ئۆزىڭىزنىڭ ياشلىقى ۋە بارلىغىنى ئايىماي تەقدىم قىلغان قىز ساۋاقداشلىرىمغا رەخمەت دەڭ .

مەن ناھايىتى ئۇياتچان ، ياتلار بىلەن سۆزلەشكەندە كۆزىڭىزگە تىكىلىپ قارىيالمايمەن . كۈچۈم يەتمىگەن ئىشقا كىرىشىۋېلىپ بېھۇدە ئاۋارە بولمايمەن . تاماكا تاشلاشنى قانچە قېتىم جاراڭلىق ، جاراڭسىز ، ھىسسىياتلىق ، ھىسسىياتسىز ھالدا ئىرادە قىلغان بولساممۇ ھازىرغىچە تاشلىيالمىدىم . مەن بىلەن توي قىلىشىڭىز: كەچلىك ئولتۇرۇش بەزمىلەرگە بىخىرامان قاتنىشىپ ئەل جامائەتلىرىڭىزنىڭ ئارىسىدا ئادىمگە رىچىلىكىنى ۋايىغا يەتكۈزۈپ زور شۆھرەت قازىنالايسىز . سەرخىل جىنىسلاردىن دىلكەش دوس تۇتالايسىز . بالىلىق بۇلۇپ قالساقمۇ كارىيىتى چاغلىق ، مېنىڭ ئانام گەرچە 60تىن ئاشقان بولسىمۇ بالغا قاراش ۋەزىپىسىدىن تامامەن چىقالايدۇ ، ئەلۋەتتە ئائىلە ئىقتىسادىمىزغا مىنىڭ ئارلاشقۇم يوق ، سىزنىڭ كىيىم - كىچەك ياسىنىش تارىنىشتا دوست - دۈشمەنلىرىڭىزنىڭ ئالدىدا بۇيۇن قىسىپ قالغىنىڭىزنى كۆرۈسەم چىدىيالمايمەن . شۇڭا ئىقتىساد ئەركىنلىكىنى سىزگە بېرىمەن .

ئەتتىگەندە ئورنۇمدىن تۇرۇپ ناشتا قىلىدىغان ۋاقىتىم ساناقلىق . مەن بىلەن توي قىلىشىڭىز ، فىگۇرىڭىزنى ئەسلى پىتى ساقلىيالايسىز ؛ مېنىڭ كىلىشكەن قامىتىم ۋە ھۆسنم ئەتىگەندە سىزگە چەكسىز ئىستىتىك ھوزۇر بېغىشلايدۇ . كەچتە كەلمەي سەھەرگە ئۆلگىرىپ كەلسىڭىزمۇ بىلمەي يېتىۋىرمەن . ياشسۇن ئەركىنلىك ! كۆڭلىڭىزنى ھەرگىز پاراكەندە قىلمايمەن .

مىنىڭ ھازىرقى مال مۈلۈك بىساتىم ھەر ھالدا ئىككىمىزنىڭ توي ئىشىغا يىتىدۇ . دادام رەھمەتلىكتىن قالغان ئۈچ ئېغىزلىق ئۆي بار .

ھازىرچە ئانام يالغۇز ئولتۇرۇۋاتىدۇ ، توي پۈتسە ئانامغا كىچىكرەك ئۆي ئىجارە ئېلىپ بېرىپ

ئىككىمىز دادامدىن تەۋەرۈك قالغان ئۆيدە ئولتۇرىمىز. دېمىسىمۇ يالغۇز ئانام بۇ چوڭ ئۆيدىن قورقدۇ. ئۆزىمۇ بۇ ئۆينى ساڭا ئاتاپ قويدۇم دەپ نەچچە ئېيتقان .

يوللىغۇچى : سەرگەندار ئادىسى : قاراماي

تاللاپ بېكىتكۈچى مۇھەررىر: دىلشات ئىدىرس

## بىر سۆزلۈك پەرق

خەلق ئۈچۈن خىزمەت قىلىش خەلق پۇلى ئۈچۈن خىزمەت قىلىشقا ئۆزگەردى، ئاتا-ئانىغا ۋاپادار بولۇش باشلىققا ۋاپادار بولۇشقا ئۆزگەردى، خىزمەتلەرنى تەتقىق قىلىش يەپ - ئىچىشنى تەتقىق قىلىشقا ئۆزگەردى، مەن ئاۋام ئۈچۈن ئاۋام مەن ئۈچۈنگە ئۆزگەردى، ئامما بىلەن زىچ ئالاقە باغلاش رەھبەرلەر بىلەن زىچ ئالاقە باغلاشقا ئۆزگەردى، ئەمەلىيەتنى چىقىش قىلىش ئەۋزەللىكىنى چىقىش قىلىشقا ئۆزگەردى، ئاممىۋىي لۇشىيەندە مېڭىش رەھبەرلىك لۇشىيەندە مېڭىشقا ئۆزگەردى، جەمئىيەتكە تۆھپە قوشۇش جەمئىيەتتىن نەپ ئېلىشقا ئۆزگەردى.

(«...» .فېلىيەتون ئايلىق ژۇرنىلى ، ، 2005- يىللىق 12- ساندىن تەرجىمە قىلىنغان).

يوللىغۇچى : رۇزىمەمەت جېلىل ئادىسى : شىنجاڭ ئۇنىۋېرسىتېتى ئۇچۇر پەن - تېخنىكىسى

ئىنىستىتۇتى 2004- يىللىق 6- سىنىپ ئوقۇغۇچىسى

تاللاپ بېكىتكۈچى مۇھەررىر: دىلشات ئىدىرس

## خوتۇنلارغا 19 ماددىلىق تۈزۈم

ئەكبەر ئابلىمىت

مۇشۇ كۈنلەر خوتۇنخەقنى باشقۇرماق بەكلا تەسلىشىپ كېتىپ بارىدۇ. ئەجدادلىرىمىز خوتۇن دېگەننى ئارا كۈندە بىر قامچىلاپ يىكتەك قىلىپ باشقۇرۇپتىكەن، بىزگە كەلگەندە بۇ ئەنئەنە بۇزۇلدى. ئۇرساڭ خوتۇن زومىگىرى دەيدۇ، ئۇرمىساڭ قول قىچشىپ ئادەمنى شۇك ئولتۇرغىلى قويىمىغان.

زامان تەرەققىي قىلغانسېرى، ھەممە ئادەمنىڭ كاللىسى ئېچىلىپ سەگەكلىشىپ كەتكەنسېرى، خوتۇننى ئۆزۈڭنىڭ دېگەن يېرىگە ئاپارمىقىڭ، كىرىپ كۆتۈرۈپ قارىيالماس قىلىۋەتمىكىڭ ئوڭاي ئەمەسكەن. شۇڭا، خوتۇننى تۈزۈم ئارقىلىق باشقۇرۇش بىردىنبىر ياخشى چارە بولسا كېرەك، دەپ ئويلىدىم. ئۇنىڭ ئۈستىگە ئىشلەۋاتقان ئىدارە-ئورۇنلارمۇ بىزنى تۈزۈم ئارقىلىق راۋۇس ئادەم قىلىدۇ ئەمەسمۇ؟ بۇ تۈزۈم شۇنىڭغا تەقلىد قىلىندى.

خەلقىمىزنىڭ مەدەنىيەت ئەنئەنىسىگە ۋارىسلىق قىلىش ۋە ئۇنى تەرەققىي قىلدۇرۇپ يېڭىلاش، ئاۋام پۇقرانىڭ ئائىلە ئىنتىزامىنى تەرتىپكە سېلىپ، ئائىلەرنىڭ نورمال تەرتىپىنى ساقلاش ۋە ئاياللارنىڭ ئائىلىۋى تۇرمۇشىنى قېلىپلاشتۇرۇش ئۈچۈن، مەزكۇر «تۈزۈم» تۈزۈپ چىقىلدى. مەزكۇر تۈزۈم چوڭ-كىچىك شەھەر، ناھىيە بازارلىرىدىكى باشباشتاق، تۇرمۇشى تەرتىپسىز ياش چوركانلارغا تەتبىقلىنىدۇ؛ ۋۇجۇدى پاك، سەمىمىي، مۇلايىم، كۆيۈمچان، ۋاپادار ئاياللارغا ماس كەلمەيدۇ. ئەھلى مەزلۇملىرىمىز ۋاقىپلانغاي:

1. خوتۇن كىشىنىڭ ئېرىنى سۆيۈش ۋە ئۇنى قەتئىي ھىمايە قىلىش، ئېرىنىڭ يېتەكلىشىگە مۇتلەق بويسۇنۇش مەجبۇرىيىتى بولىدۇ. ئائىلىۋى مەشغۇلات ۋاقتىغا قاتتىق ئەمەل قىلىش، ئەتىگىنى سائەت 6 دە ئورنىدىن تۇرۇپ ناشتىلىق تەييارلاش (ئۆلچىمى ھەر بىر ئائىلە ئەزاسى ئۈچۈن بىر كوي)، ۋاقتىنى كېچىكتۈرمەسلىك - ھورۇنلۇق قىلماسلىق، كەچتە سائەت 11:30دىن كېيىن ئۇخلاش ۋە ئۇخلاشتىن بۇرۇنقى يۈز يۈيۈش ۋاقتى 3 مىنۇتتىن ئېشىپ كەتمەسلىك؛ بىر كۈن جاپالىق ئىشلىگەن ئېرىنىڭ بەدىنىنى تۇتۇپ قويۇش، بالىنىڭ قىيا-چىيا قىلماسلىقىغا كاپالەتلىك قىلىش كېرەك. بۇ جەھەتتە لىگتاسىملىق قىلماسلىق، غۇدرىماسلىقى لازىم. مۇلازىمەت سۈپىتىنى تۆۋەنلىتىۋېتىش مەنئىي قىلىنىدۇ، ھېيت-بايرام ۋە ئارام كۈنلىرى دەم ئېلىش چەكلىنىدۇ.

2. خوتۇن بولغۇچى تەربىيلىنىپ تۇرۇشى، ئاشپەزلىك تېخنىكىسىنى ئۈزلۈكسىز يۇقىرى كۆتۈرۈشتىن سىرت، يەنە ئۆيىنى ئالىي مېھمانسارايلىرىنىڭ ئۆلچىمى بويىچە رەتلىك تۇتۇشى، شۇنىڭدەك ئۇيغۇر تېبابەت ساۋاتلىرىغا ئىگە بولۇشى كېرەك.

3. خوتۇن بولغۇچى ھەر ۋاقىت ئۆزىنى تۈزەشتۈرۈپ يۈرۈشكە ئەھمىيەت بېرىشى، ئائىلىدە

رەتسىز ، قالايمىقان كىيىنىپ يۈرمەسلىكى (ئۇخلاش كىيىمى بۇنىڭ سىرتىدا) ؛ سىرتقا چىققاندا ، ساڭگۈل- سۇڭگۈل ، ئالا- بۇلىماچ كىيىملەرنى كىيىپ يۈرمەسلىكى ، «ئاشخانغا كىرگەندە ئۇستا ئاشپەز ، ئاشخاندىن چىقىپلا لېۋەن يارلار» بولۇشى كېرەك.

4. خىزمەتتە بولسا ، ھەر ئايلىق ئىش ھەققى ، مۇكاپاتى ۋە بارلىق كىرىملىرىنىڭ ھەممىسىنى چوقۇم تولۇقى بىلەن ئېرىگە تاپشۇرۇشى ھەم بۇنىڭغا قارشى ئىدىيە بولماسلىقى ، يوشۇرۇن پۇل ساقلىماسلىقى ؛ ھەر كۈنلۈك چىقىمى 10 كويىدىن ئېشىپ كەتمەسلىكى (ھېيت- بايرامدىن سىرت) كېرەك. ئەركىشىدە ئايالنىڭ چىقىم ئەھۋالىنى ئىگىلەپ تۇرۇش ، سۈرۈشتە قىلىش ھوقۇقى بولىدۇ.

5. ئەرنىڭ ئاتا- ئانىسىنى ئۆزىنىڭ ئاتا- ئانىسى ئورنىدا كۆرۈپ كۈندىلىك تۇرمۇشىغا كۆڭۈل بۆلۈشى ، ئاسرىشى ، ھۆرمەتلىشى لازىم. ھەدىسىلا بىرتەرەپلىمە ھالدا ئۆزىنىڭ ئاتا- ئانىسى ئۈچۈن كەتمەن چېپىپ ئائىلىنىڭ ئىناق كەيپىياتىغا تەسىر يەتكۈزۈشىگە رۇخسەت يوق.

6. ئائىلىنىڭ ئىقتىسادىي يۈكىنى نەزەردە تۇتۇپ ئايالنىڭ تۈرلۈك ناملاردىكى قاتار چايلارغا قاتنىشىشى قەتئىي مەنئىي قىلىنىدۇ.

7. ئائىلىدە ئەرنىڭ مۇتلەق نوپۇزى گەۋدىلىنىشى ، ئىچىش- چېكىشىگە زىيادە چەك قويۇلماسلىقى ، يېرىم كېچىدە ياكى تاڭ ئاتقاندا كەلسە كۆپ سۈرۈشتە قىلىنماسلىقى لازىم. ئايال بولغۇچى «كۈرىيە فىلىم» لىرىنى ئەستايىدىل كۆرۈپ ، ئەشۇ فىلىملاردىكى ئايال پېرسوناژلارغا ئوخشاش ئېرىگە ساداقەتمەنلىك كۆرسىتىشى لازىم.

8. ئېرىگە خالىغان ۋاقىتتا تېلېفون قىلىپ ، ئەر بولغۇچىنىڭ خۇش كەيپىنى بۇزۇشىغا رۇخسەت قىلىنمايدۇ. تېلېفون بەرمىسە بولمايدىغان ئىش چىققاندا تېلېفون قىلىشى ، تېلېفوندا پەقەت ئاساسىي مەقسەتنىلا سۆزلىشى لازىم. تېلېفوندا سۆزلەشكەن ئومۇمىي ۋاقتى بىر مېنۇتتىن ئاساسەن ئېشىپ كەتمەسلىكى كېرەك.

9. ھەدىسىلا ئاغرىپ قېلىپ ، ئائىلىنىڭ ئومۇمىي كەيپىياتىغا ، ئىقتىسادىغا زىيان يەتكۈزۈشىگە رۇخسەت يوق. داۋاسى يوق (مەسلەن ، راك دېگەندەك) كېسەلگە مۇپتىلا بولغاندىن باشقا كېسەللىكەرنى كۆپ ھەرىكەت قىلىش ، ئاز تاماقلنىش بىلەن داۋالىشى ، ئىگراپ يېتىۋالماستىقى لازىم.

10. خوتۇن بولغۇچى ئۆز پەرزەنتىنى كۈندە مەكتەپكە ئېلىپ بېرىش ۋە قايتۇرۇپ كېلىش ۋەزىپىسىنى تەشەببۇسكارلىق بىلەن ئۈستىگە ئېلىشى ، ھەرقانداق سەۋەبلەر بىلەن كېچىكتۈرمەسلىكى ؛ ئارام كۈنلىرىمۇ «نۆۋەتچىلىك» مەسئۇلىيەت تۈزۈمىنى يولغا قويۇپ ، ئائىلىۋى تاماقنىڭ مول بولۇشىغا كاپالەتلىك قىلىشى ، پەرزەنتىنى سىرتتا ئوينۇتۇش (تاكسىغا ئولتۇرۇشقا بولمايدۇ) ، ياكى قېيىنلىرىغا ھەمراھ بولۇشى كېرەك.

11. خوتۇن بولغۇچىنىڭ ئائىلىنىڭ تازىلىقىغا مەسئۇل بولۇش مەسئۇلىيىتى بار. ئۆيىنىڭ تازىلىقى بىر كۈندە ئىككى قېتىم تەكشۈرۈپ ئۆتكۈزۈۋېلىنىدۇ.

12. ھېيت- بايرامدىن باشقا كۈنلىرى خالىغانچە تېلېۋىزور كۆرۈشكە رۇخسەت يوق ، ئېرى ياكى بالىلار بىلەن تىزگىنەكنى تالىشىشقا تېخىمۇ بولمايدۇ؛ ئۆيدە قالايمىقان ۋاراڭ- چۇرۇڭ قىلىشقا

ۋە تېلېۋىزور كۆرۈش زۆرۈر بولغاندا، ئېرى ياقىتۇرمايدىغان كۆپ قىسىملىق تېلېۋىزىيە تىياتىرلىرىدىن باشقىلىرىنى تاللاپ كۆرۈشكە بولىدۇ.

13. يات ئەزلەرگە (9ياشتىن-70ياشقىچە) قاراش ۋاقتى ھەر قېتىمدا 3سېكونتتىن ئېشىپ كەتمەسلىكى، بىر ئەزگە قارىغان ئومومىي ۋاقتى بىر كۈندە ئۈچ قېتىمدىن ئېشىپ كەتمەسلىكى، ئوغۇل ساۋاقداشلىرى بىلەن خەت يېزىشماستىكى، كۆرۈشمەسلىكى ۋە توردى ئۇچراشماستىكى؛ باشقا ھەرقانداق ئەزلەرنىڭ ئالدىدا تېلىقپ كۈلمەسلىكى، غىلجىگىلىماستىكى ۋە قېرىنداشلىرىدىن باشقا ئەزلەر بىلەن يالغۇز ئۇچراشماستىكى كېرەك.

14. سېرىق كىنو-تېلېۋىزىيە لېنتىسى، قىمار ۋە زەھەر بىلەن ئۇچرىشىشقا بولمايدۇ؛ تاماكا چېكىشكە، ھاراق ئىچىشكە ۋە قالايمىقان ئاياللار بىلەن دوست بولۇشقا، ياكى ئېرى ياقىتۇرمايدىغان ھەرقانداق ئىش بىلەن شۇغۇللىنىشقا بولمايدۇ. مۇبادا مۇشۇنداق قىلمىشى بايقىلىپ قالسا، دەرھال نىكاھدىن ئاجرىشىشى شەرت، شۇنىڭدەك ئاجراشقاندىن كېيىنكى بارلىق مال-مۈلۈك ئەزگە تەۋە بولىدۇ، خوتۇن بولغۇچى قاقسەنەم قىلىنىپ ئۆيدىن قوغلىنىدۇ.

15. خوتۇننىڭ بىرەر ئىش توغرىسىدا ئېرىگە دادلىنىشى ئىككى مەنۇتتىن ئېشىپ كەتمەسلىكى كېرەك. دەرد تۆككەندە ئاۋازنى پەس، مۇلايىم چىقىرىشى كېرەك.

16. ئەز تەرەپ خوتۇننىڭ پارچە خىراجىتى، گىرىم بويۇملىرىنى سېتىۋېلىشى ئۈچۈن، ئائىلىنىڭ كىرىمىگە ۋە ئەمەلىي ئەھۋالغا قاراپ، ھەر ئايدا مۇۋاپىق خىراجەت بېرىشكە كاپالەتلىك قىلىش؛ ئائىلىدە تاماق، تازىلىق ئىشلىرى، ئېرىگە بوي سۈنۈش، كۆرۈنۈش-قىياپىتى ۋە مۇلازىمەت پوزىتسىيىسى قاتارلىق بەش تەرەپتىكى ئەھۋالنى باھالاپ، ھەر بىر تۈرگە 20 نومۇردىن، جەمئىي 100نومۇر بېرىش ئۇسۇلىنى قوللىنىش؛ خوتۇن بولغۇچى ئالدى بىلەن ئۆز-ئۆزىنى باھالاش ۋە ئاخىرىدا ئېرى خۇلاسىە قىلىپ نومۇر قويۇش كېرەك.

17. خوتۇننىڭ باھالاشتا بېرىشكەن نومۇرى 90 غا يەتسە، ئېرىنىڭ ئەمەلىي ئىش ھەققىنىڭ %5 نى، ئەگەر 85 كە يەتسە، %4 نى، 80نومۇرغا يەتسە، %3 نى مۇكاپات تەرىقىسىدە خوتۇنغا بېرىش، 80 نومۇرغا يەتمەسە لايىقەتسىز ھېسابلاپ بىر پۈگمۇ بەرمەسلىك؛ ئەگەر ئۇدا يېرىم يىلغىچە لايىقەتسىز بولۇپ، ئۆلچەمگە يېتەلمەسە، ئۆزلۈكىدىن نىكاھدىن ئاجرىشىشى ئەمەلىيلەشتۈرۈش كېرەك. ئەگەر ئۇدا ئىككى يىل لايىقەتلىك بولۇپ باھالىنىپ، ئۆلچەمگە يەتسە ۋە نەتىجىسى 90 نومۇرغا يەتسە، «ياخشى» ئايال دېگەن شەرەپلىك نامنى بېرىپ، مۇكاپاتنى %1 تىن %10 كىچە ئۆستۈرۈپ بېرىش بىلەن بىرگە، ئىككى كۈنلۈك ئارام بېرىش-تىنىۋېلىش پۇرسىتى بېرىش كېرەك. بۇ ئارام كۈنى شۇ ۋاقىتتا ھەم شۇ يىللا ئىناۋەتلىك بولىدۇ. ھەممىنى يىغىپ بىراقلا ئارام ئېلىشقا بولمايدۇ.

18. خوتۇن بولغۇچى ئائىلىنىڭ ئەدەپ-ئەھكاملىرىغا رىئايە قىلىشى، ئەدەپتىن چىققان بارلىق ئىشلىرىنى ئۆز ۋاقتىدا ئېرىگە دوكلات قىلىپ، تۇيۇق يولغا مېڭىپ قېلىشتىن ساقلىنىشى لازىم. ئېرىنىڭ ئالدىدا ئۆز-ئۆزىنى تەنقىت قىلىش، ئۆز-ئۆزىنى كاپاتلاش روھىنى داۋاملىق جارى قىلدۇرۇشى كېرەك.

19. مەزكۇر «تۈزۈم» ئېلان قىلىنغان كۈندىن باشلاپ كۈچكە ئىگە بولىدۇ، ئۈنپەر بىر



ئائىلىدىكى ئەر نازارەت قىلىپ يۈرگۈزۈندۈ ھەمدە ئاخىرقى چۈشەندۈرۈش ھوقۇقى ئەردە بولىدۇ. ئەگەر يۇقۇرقى «تۈزۈم» گە قارىتا باشقىچە پىكىر ۋە گۇمانىي قاراشلار بولسا، مۇئەللىپ بىلەن ئالاقىلاشسا بولىدۇ.

ئادىپى: زالىملار كوچىسى، سوغكۈلكە مەھەللىسى، قاتتىق قول ئەر قورۇسى. ۋاقتى: يولۋاس يىلىنىڭ كۆكلەم پەسلى.

(ئاپتور: باينغۇلىن ئوبلاستلىق مىللەتلەر - دىن ئىشلىرى ئىدارىسىدا)

تاللاپ بېكىتكۈچى مۇھەررىر: ئەركىن ئەبەيدۇللا

## شەيتانلارنىڭ پارىقى

شەيتان ھەزرەتلىرىدىن پەرمان:

"ئەتە كەچتە قېرى دەرەخ تۈۋىدە بىر سورۇن تۈزۈلىدۇ. بۇ سورۇنغا ئىنسانلارنى ئازدۇرۇشتا تۆھپىسى ئالاھىدە بولغان ئىككى قۇلاق مايىمۇن قۇيرۇق شەيتان، توت قۇلاق ۋىجىك شەيتان ۋە ئۇزۇن قۇلاق زېرەك شەيتان قاتنىشىدۇ. بۇ سورۇندا ئۇلارنىڭ تۆھپىسىگە قاراپ ئىنئام بېرىلىدۇ. بۇيرۇق تامام....."

بۇنى ئاڭلىغان ئۈچ شەيتان كىچىچە ئىنسانلارنى ئازدۇرۇشتىكى ئاز بولمىغان ئىشلىرىنى ئويلاپ قاچانلاردىدۇر ئۇخلىغىنىنى بىلمەي ئەتسى ياڭرىغان نەغمە ناۋادىن ئويغۇنۇپ كىتىپتۇ. قارىسا بارلىق شەيتانلار ئۈچ تەقدىرۋاننى كۈتۈرۈپ ھېلىقى ئۈچ شەيتاننىڭ ئالدىغا كەپتۇ ۋە ئۇلارنى ئېلىپ پادىشاھنىڭ ئالدىغا ئاپىرىپتۇ. ئالدىراپ كەتكەن ئىككى قۇلاق مايىمۇن قۇيرۇق شەيتان سۆز باشلاپ:

شەيتان ھەزرەتلىرى، مەن ئۆزىنى دۇنيانىڭ خۇجايىنلىرى دىگەن سېرىق چاچلارنى ئازدۇرۇپ ئۇلارنى دېڭىز بۇيىدىلا ئەمەس بەلكى ھەر قانداق سورۇنلاردا يېرىم يالىڭاچ ياسىنىپ يۈرىدىغان قىلىپ، ئەنئەنىسىگە ياد ئىللەت ئېلىپ كىردىم دەپتۇ.

بۇنى ئاڭلاپ شەيتانلار چۇقىرىشىپ كىتىپتۇ. شەيتان شاھ:

ياخشى سەن مىنىڭ نازۇك ئىشلىرىمنى قىلىپ مېنىڭ سادىق نەۋكىرىم بول-دەپتۇ. ئەمدى

نوۋۋەت توت قۇلاق ۋىجىك شەيتانغا كەپتۇ. ۋىجىك شەيتان دەرھال ئورنىدىن تۇرۇپ: مەن كىشىلەرنىڭ پۇل - مالغا ئامراقلىقىدىن پايدىلىنىپ، ئىنسانلارنىڭ ھاياتىغا، ئەقى قۇۋۋىتىگە تەھدىتى ئىنتايىن زۇر بولغان تاماكا، ھاراق، قىمار، خىروپىن دەك نەرسىلەرنى ئىنسانلارنىڭ قەلبىگە سېلىپ، ئۇلارنى ئۆزى ئارقىلىق ئۆزىنى زەھەرلەپ، ئۆز يېغىدا ئۆزىنى قۇرۇپ ئوتتۇرىدىن پايدا ئېلىپ، شەيتانلارنىڭ يۈزىنى يۇرۇق قىلدىم - دەپتۇ. شەيتانلار يەنە ئالقىش ياغدۇرۇپ چۇقىرىشىپتۇ. شەيتان ھەزرەتلىرى:

\_كارامەت، كارامەت سەن بۇنىڭدىن كىيىن مىنىڭ سول قول ۋەزىرىم بول - دەپتۇ. ئەتراپتىن ئالقىشلار يېغىپ ئۇنى كۈمۈشۈپتۇ. ئەمدى نوۋۋەت ئۇزۇن قۇلاق زىرەك مايمۇنغا كەپتۇ. ئۇ تەمكىنلىك بىلەن مەغرۇر قىياپەتتە تۇرۇپ سۆزى باشلاپتۇ.

\_شەيتان ھەزرەتلىرى، مەن شەيتانلارنىڭ تارىخىدا قىلىنىپ باقمىغان بىر. ئىشىنى قىلدىم دەپتۇ. شەيتانلار ۋە شەيتان شاھ ئۇنىڭ ئېغىزىغا قاراپ قاپتۇ.

\_بۇرۇن بىز جاھان ئەينىكىدە نۇرلۇق قۇياش بۇلۇپ، جاھاننى زىل - زىل تىترەتكەن، قۇملۇق ۋە قاشتېشى، تاغلار بىلەن قورشۇلۇپ تۇرغان ئەقىللىق كىشىلەرگە شۇنچىلىك قىلساقمۇ غەلبە قازىنالمىغان ئىدۇق. بىراق مەن ھازىر ئۇلارنى شۇنداق ئۆزگەرتىۋەتتىمكى، مەن ئۇلارنىڭ روھىنى چىرتىپلا قالماستىن بەلكى جىسمىنى، تىنىنى قىياپىتى، ئەقىل - پاراسىتى، ئەنئەنىسىنى زەھەرلىدىم. بۇرۇن ئۇلار ھىكمەت قامۇسىدا دۇنيا خەزىنىسىگە ئىز قالدۇرغۇدەك ئۆچمەس ئىزلار كۆپلەپ چىققان بولسا ھازىر ئەرشى - ئىشرەت، ئۇيۇن - تاماشا، قىمار، ھاراق، تاماكىدىن ئىبارەت زەھەردىن زەھەرلەنگەنلەر ساناقسىز... بىراق چۇش قوينىدا سەگەك ھالدا، رىئاللىقنى تاپالمىغانلار بارماقنا سانغۇدەك. بۇرۇن ئۇلار ھۇشقىدىن چۇشۇرمەي كىيىم - كىچەكلەرنى كەيگەن بولسا، ھازىر تىزىدا، يۇتىدا ھەتتا زازۇك بەدەنلەرنى يېرىم ئۇچۇق قۇيۇپ يۇرۇدىغان ھالغا چۇشۇپ قالدى.. بۇرۇن بىر بوردا زاغرىنىمۇ ئەتتۇرلاپ يىسە، ھازىر رىستۇرانلاردا كۈندە نەچچە تۇننىلاپ تاماقلار يىيىلمەي تۈكۈلدى. ئىسراپچىلىق يۇقىرى چەككە يەتتى. بۇرۇن ئۇلار پۇل تاپسلا كىتاپ ئېلىشقا، بىلىم ئېلىشقا ئىشلەتسە ھازىر ھاراق، تاماكا، خىروپىن، قىمار ئۈچۈن شۇنچە تەستە تاپقان پۇللىرىنى بۇزۇپ چىچىپ بۇرۇن ھۆكەرگەن چۇقاننىڭ ئورنىنى ئۈچەكتىكى سۈكىد ئالدى. نۇرغۇن كىشىلەر ئائىلىسىدىن، بالىلىرىدىن ئايرىلدى. نۇرغۇن بالىلار كىچىك تۇرۇپ يىتىم بۇلىشتى. نۇرغۇن بالىلار كىچىك تۇرۇپ زەھەر تەرىپىدىن گۈزەل ياشلىقىدىن ئايرىلدى. بۇرۇن ئۇلار قۇم بارخانلىرىدەك ئۆز يۇرتىدىكى قاشتېشىدەك ئۆم - ئىناق بولسا، ھازىر زۇلمەت دەستىدىن ئۇچۇپ، زۇلمەت قوينىدا قالغان يۇلتۇزلاردەك تەنھا قالدى. پۇل - مال ئۈچۈن، شان - شۆھرەت، مەنەسەپ - ھۇقۇق ئۈچۈن بىر - بىرىگە پالتا ئۇرىدىغان بولدى. مانا بۇ مىنىڭ كۆپ يىللىق نەتىجەم - دەپتۇ.

يىراقتىن ئالقىشلار يېغىپ شەيتانلارنىڭ كۈلكىسى زىمىنى بىر ئاپتۇ. شەيتان شاھ ئۇزۇن قۇلاق

زېرەك شەيتان بىلەن قەدەھ سۇقۇشتۇرۇپ :

\_باركالا ، باركالا ، سەن بۇنىڭدىن كىيىن مىنىڭ ئوڭ قول ۋەزىرىم بۇلۇپ چوڭ- كىچىك ئىشلاردا ماڭا مەسلەھەت بەرگىن. بىز ئۆزىنى دۇنيانىڭ خۇجايىنى دەۋەلغان ئىنسانلارنى تېخىمۇ ئازدۇرۇپ، روھىنى زەھەرلەپ، ئۆزىمىنىڭ سېرى كۈچىنى يەتتە پەلەككە يەتكۈزۈپ، ئىنسانلارنى بىر بوردا زاغرىغا، بىر تامچە سۇغا زار قىلىپ، نادانلىقى تۈپەيلى ئۇلارنى ئەركىن ئەمەس قۇل ئورنىدا پۇتلىرىمىزنى، قولىرىمىزنى ۋى بەھىمىمىزنى يۇغۇزۇپ يۈگۈر - يىتىم ئىشلار ئۈچۈن ئىشلىتىشكە تىرىشايلى...

ئۇلارنىڭ كۈلكىسى پۈتۈن زىمىنى بىر ئالغان ئىدى. بىرمۇ ئىنسان سىرتقا چىقالمىغان ئىدى... بۇچۇشمۇ ياق بۇ رىئاللىقكەن....

يوللىغۇچى : شىرئەلى مۇھەممەد ئىمىن ئەلشىر ئادىسى : قەشقەر پىداگوگىكا ئىنىستىتوتى خەنزۇتىلى تەييارلىق 2005- يىللىق 5- سىنىپ ئوقۇغۇچىسى تەييارلىغۇچى: دىلشات ئىدرىس

## يەكچەشمە مايىمۇن

بۇ بىر كونا ھېكايە. سېسىق پىندەك دەيدىغان بىر مايىمۇن بار ئىكەن ، ئۇ يولدىن ئېزىپ قېلىپ ، بىرنەچچە كۈندىن كېيىن باشقا بىر ئورمانلىققا بېرىپ قاپتۇ. بىر كۆرۈپلا ئاجايىپ ھەيران بوپتۇ ، قارىسا بۇ ئورمانلىقتىكى مايىمۇنلارنىڭ تەقەتۇرقى ئۆزىگە زادىلا ئوخشىمايدىكەن. ئۇلارنىڭ بىرلا كۆزى بار ئىكەن. بۇ غەلىتە ئىشقا ، جاھاندا بىر كۆزلۈك مايىمۇنۇ بار ئىكەندە!

بۇ سېسىق پىندەك مايىمۇن يارىلىشىدىنلا پۇل دېسە جېنىنى بېرىدىغان ھەم زېرەك ئىكەن ، پۈتۈن ئويخىيالى بازار ئىگىلىكىدە ئىكەن. ئۇ شۇنداق ئويلاپتۇ: بىزنىڭ ھەممىمىزنىڭ كۆزىمىز ئىككى ، بۇ يەردىكى مايىمۇنلارنىڭ بىرلا كۆزى بار ئىكەن. ئەگەر مۇشۇ بىر كۆزلۈك يەكچەشمە مايىمۇندىن بىرەرسىنى تۇتۇۋېلىپ ، قەپەزگە سولاپ كۆرگەزمە قىلسا چوقۇم جىقلا پۇل تاپقىلى بولغۇدەك!

سېسىق پىندەك شۇ خۇشاللىققا ، بىرەر يەكچەشمە مايىمۇننى تۇتۇپ كېتىپ پۇل قىلىدىغان بولدۇم ، دېگەن ئارزۇ بىلەن ئورەك كولاشقا كىرىشىپتۇ. راست ، بۇمۇ تىر تىجارەت ، ھېچبولمىغاندا خېلىلا كۆز يېتىدىغان خىيالىدە!

سېسىق پىندەكنىڭ خىيالغا نەدىن كەچسۇن، ئۇنىڭ ئالدىدا تۇرغان مايىمۇنلارمۇ بۇ ئىككى كۆزلۈك مايىمۇنى كۆرۈپ ناھايىتى ھەيران بوپتۇ: جاھاندا ئىككى كۆزلۈك مايىمۇنمۇ بار ئىكەن ئەمەسمۇ، ئەگەر ئۇنى تۇتۇپ قەپەزگە سولاپ كۆرگەزمە قىلساق، چوقۇم بىر يېڭىلىق بولىدىكەن، يەنە تېخى نۇرغۇن پۇل تېپىشقىمۇ مۇمكىن بولغۇدەك.

شۇنداق قىلىپ، سېسىق پىندەك باشقىلارنىڭ ئورسىنى كولاۋاتقاندا، ئاسماندىن يوغان بىر قەپەز ئۇنىڭ ئۈستىگە چۈشۈپتۇ.

سېسىق پىندەكنىڭ ئارزۇسى باشقىلارنىڭ ئارزۇسىغا ئايلىنىپ قاپتۇ. ئەسلىدە ئۇ يەكچەشمە مايىمۇنلاردىن بىرنى تۇتۇپ كېتىپ، شۇنىڭ بىلەن بېيىماقچى بولغانىكەن، ئالدى بىلەن ئۆزىنىڭ باشقىلارنىڭ قەپەزىگە سولۇنۇپ قېلىشىنى، كۆرگەزمىگە قويۇلۇشىنى خىيالغىمۇ كەلتۈرمىگەنىكەن. يەكچەشمە مايىمۇنلار بۇ ئىككى كۆزلۈك مايىمۇنى كۆرمىز دەپ قاتار تىزىلىپ، بىرمۇنچە پۇل خەجلەپ كۆرگەزمە بېلىتى سېتىۋاپتۇ.

قەپەزگە سولۇنۇپ قالغان سېسىق پىندەك بۇ ئەھۋالنى كۆرۈپ ناھايىتى پۇشايمان يەپتۇ. ئۆزۈم تاپقان بۇ ئامالدىن قانداق بولۇپ باشقىلار پايدىلىنىپ كەتتى؟ دەپ ئويلاپتۇ.

ھازىرقى كۈندە ئەنە شۇنداق ئالدىنىپ قالىدىغان ئادەملەرنىڭ سانى يوق. بۇلارنىڭ تولىسى سېسىق پىندەك مايىمۇنغا ئوخشاش ئۆزىگە ئۆزى زامان بولۇپ قالىدىغانلىقىنى خىيالغا كەلتۈرۈپمۇ باقمايدۇ. بۇلارنىڭ ھېكمىتى ئوخشاش بىر: دەسلەپتە نەپسانىيەتلىك قىلىدۇ، ئاقشۈەتتە زىيان تارتىدۇ.

خۇددى بۇ يەكچەشمە مايىمۇنغا ئوخشاش، دۇنيادا غەلىتە غەلىتە ئىشلار ھەقىقەتەن كۆپ. لېكىن غەلىتە، غەيرىي ئىشلاردا باشقىلارغا باھانە بولۇپ قېلىش، باشقىلارغا ئالدىنىپ قېلىش ئېھتىمالى ۋە شۇنداق قىممەت يوق ئەمەس.

لېكىن مەيلى ھەرقانداق غەلىتە، غەيرىي ئىش بولسۇن، ئۇلارنىڭ بىر ئورتاق خۇسۇسىيىتى بار. باشقىلارنى ئالدايمەن، باشقىلاردىن بۇردا چىقىرىۋالسىمەن دەيدىغان خىيالغا كەلگەن ئادەملەر باشقىلارغىمۇ ئوخشاشلا شۇنداق پۇرسەتنى يارىتىپ بەرگەن بولىدۇ، ئۇنداق ئادەملەر ھامان ئۆزى كولىغان ئورغا ئۆزى چۈشمەي قالمايدۇ. بۇ ھەرقاچان، ھەرجايدا ئوخشاش بىر قانۇنىيەت. بۇ ئوخشاشلىق خۇددى «ھەق بىلەن ناھەق» نىڭ پەۋقۇلئاددە بىرلىك مۇناسىۋىتىگە ئوخشايدۇ، ئۇنداق بولمىغاندا ھەق بولمىسا ناھەقمۇ بولمايدۇ، ناھەق بولمىسا ھەقمۇ بولمايدۇ.

بىزنىڭ ئالدىنىپ قېلىشىمىزنىڭ سەۋەبى شۇكى، بەزىدە ھېلىقى مایمۇنغا ئوخشاش ئويخىياللاردا بولۇپ قالسىمىز. بەزى ئادەملەر بۇ ئىقتىساد جەمئىيىتىدە ھېلىقى يەكچەشمە مایمۇننى ئۇچراتقاندا غەلىتە ئىشلارنى كۆپرەك ئارزۇ قىلىدۇ. چۈنكى ئۇنداق ئىشلار ھەقىقەتەن نەپ كەلتۈرىدىغان ئىشتۇر. شۇڭا ئۆزىگە ئۆزى زامان بولۇپ، ئاۋۋال ئۆزى قىلتاققا چۈشۈپ قالىدۇ.

قارىماققا بەزى ئىشلار ئۆزىڭىزگە مۇناسىۋەتسىزدەك كۆرۈنىدۇ. لېكىن باشقىلارغا ئالدىنىپ قالىدىغان، باشقىلار پايدىلىنىپ كېتىدىغان شۇنداق بىر ئويخىيال ئاۋۋال ئۆز كۆڭلىڭىزنىڭ چوڭقۇر بىر يېرىدە پىشىپ بولغان بولىدۇ. ئاقىۋەتتە كۆڭلىڭىزدىكى ئەنە شۇ ئورا تولا چاغلاردا ھەممىدىن يامان ئورا بولۇپ قالىدۇ.

خەنزۇچە «تاللانغان فېلىيەتونلار» ژۇرنىلىنىڭ 2003-يىللىق 3-سانىدىن توختى باقى ئارتىشى تەرجىمە قىلدى

## ھاياتلىقتا چاكنىلىقنى رەت قىلىش

«ئادەم ھاياتلا بولىدىكەن، ئۈزلۈكسىز رەۋىشتىكى چاكنىلىشىش جەريانىنى باشتىن كەچۈرۈپ تۇرىدۇ، دېگەن سۆزنى ئۆزۈم دېگەندىم. بۇنداق دېسەم، ھەممەيلەن ئەجەبلىنىپ كېتىشكەندى. كېيىنچە ئىنچىكە ئويلىنىپ باقسام، بۇنىڭ ھېچقانداق ئەجەبلەنگۈدەك مەسلە ئەمەسلىكىنى ھېس قىلىپلا قالماي، بۇنى ئىسپاتلايدىغان نۇرغۇن سەۋەبلەرنىمۇ تېپىپ چىقالدىم.

ئۆزىمىز ھەققىدە ئويلىنىپ باقساملا، ئەھۋال شۇنداق ئىكەن: كىچىك چاغلىرىمىزدا قەلبىمىز تولىمۇ كەڭ ئىدى، چوڭ بولغاندىن كېيىن دۇنيانىڭ ناھايىتى كىچىكلىكىنى ھېس قىلدۇق؛ كىچىك چاغلىرىمىزدا تەسەۋۋۇرىمىز چەكسىز ئىدى، چوڭ بولغاندىن كېيىن رەھبەرلەر ۋە خوجايىنلارنىڭلا گېپىنى ئوقالايدىغان بولدۇق؛ كىچىك ۋاقتىمىزدا ئاتا-ئانىمىز ۋە قەھرىمانلارغا چوقۇناتتۇق، چوڭ بولغاندىن كېيىن ھوقۇق ۋە پۇلغا چوقۇنىدىغان بولدۇق؛ كىچىك چاغلىرىمىزدا كۆڭۈل كەيپىياتىمىزغا بېقىپ يىغلاپ ئىچقارنىمىزنى بوشتىۋالالايتتۇق، چوڭ بولغاندىن كېيىن ئېھتىياجغا قاراپ ئېسە دەيدىغان بولدۇق؛ كىچىك ۋاقتىمىزدا ئىشلار ھەققىدە ئويلاپ باقاتتۇق، چوڭ بولغاندىن كېيىن ئادەملەر ھەققىدە ئويلىنىدىغان بولۇپ قالدۇق؛ كىچىك ۋاقتىمىزدا تەبىئەتنى قىزغىن سۆيەتتۇق، چوڭ بولغاندىن كېيىن كىچىككىنە ھۇجرىغا مەپتۇن بولىدىغان بولدۇق؛ كىچىك چاغلىرىمىزدا تۇرمۇشقا تەلپۈنەتتۇق، چوڭ بولغاندىن

كېيىن جان بېقىپ ئۆتۈشنىڭلا كويىدا بولىدىغان بولدۇق؛ كىچىك چاغلىرىمىزدا غايە ھەم كۈرەش نىشانىمىز بار ئىدى، چوڭ بولغاندىن كېيىن بارلىق ئارزۇئارمانلىرىمىز بۇيۇملىشىپ كەتتى، ھەتتا ھەقىقىتىمىزمۇ «بىرگە بىرنى قوشسا ئۈچ بولىدۇ» دەيدىغان خاتا يەكۈنگە ئۆزگىرىپلا كەتتى.

قانچە ئېڭىز ئۇچقانسېرى، بىز كۆرۈۋاتقان شەيئىلەر شۇنچە زورىيىپ غۇۋالىشىپ كەتتى؛ ماڭغانتۇرغان يېرىمىز كۆپ بولغانسېرى، قەلبىمىزدىكى تورلار شۇنچە زىچلىشىپ كەتتى ۋە شۇنچە ئۇششاقلاپ كەتتى؛ بىلىمىمىز قانچە كەسىپلەشكەنسېرى، تەدبىرلىرىمىز شۇنچە قېلىپلىشىپ كەتتى ۋە شۇنچە مېخانىكىلىشىپ كەتتى؛ كەچمىشلىرىمىز مول بولغانسېرى، ئىدىيىمىز شۇنچە سىرلىقلىشىپ، بارغانسېرى ئۆزىمىزنىڭ گېپىنىمۇ دېيەلمەيدىغان بولۇپ قالدۇق.

چى لىنىڭ بىر پارچە ماقالىسىنى ئوقۇغاندىم. ئۇنىڭدا: «كىشىلىك ھاياتنىڭ ھېچقانداق ئەھمىيىتى يوق. ئەمما ئادەم ياشىغانىكەن، چوقۇم كىشىلىك ھاياتقا مەنە ئاتا قىلىشى كېرەك» دېيىلگەن. بۇ تولىمۇ ئەھمىيەتلىك سۆز بولغان. كىشىلىك ھاياتنى چاكنىلاشتۇرۇپ قويماسلىقىمىز ئۈچۈن، تۇرمۇشىمىزغا نىشان، ھاياتىمىزغا غايە ئاتا قىلىشىمىز لازىم.

تۇرمۇشىمىزنى شېئىرىي تۈسكە ئىگە بولسۇن دېسەك، تۇرمۇشىمىزنى قىزىقارلىقراق قىلايلى؛ تۇرمۇشىمىزنى تەملىكەرەك، تەسەۋۋۇرغا بايراق، ئۆزگىرىشچانراق، ئىنتىلىشچانراق قىلايلى. نۇرغۇنلىغان چاكنى ۋە تېتىقسىز ئىشلار بىزنى بارغانسېرى چاكنىلاشتۇرۇپ ۋە تېتىقسىزلاشتۇرۇپ قويماقتا. بىزدىكى چاكنىلىق ۋە تېتىقسىزلىقلارنىڭ دەستىدىن مول مەزمۇنلۇق ۋە جانلىق بولغان نىنى ئىشلىرىمىزمۇ چاكنىلىشىپ كەتتى ۋە تېتىقسىزلىشىپ كەتتى.

نېمە ئۈچۈن شۇنداق بولۇپ كېتىدۇ؟ مېنىڭچە، بۇنىڭ سەۋەبلىرى بەلكىم قەلبىمىزنىڭ نۇرسىزلىقى، ۋۇجۇدىمىزدا مۇھەببەت بولمىغانلىقىدىن بولسا كېرەك.

بىز قەلبىمىزدىكى ياخشىلىقنى ئەمەس، بەلكى باشقىلارنىڭ قانداق قارشىنى ئۆلچەم قىلىۋاتىمىز؛

چىن قەلبىمىزدىكى تەسراتىمىزنى ئەمەس، بەلكى ساپ ماددىي نەرسىلەرنى ئۆلچىگۈچ قىلىۋاتىمىز؛

بىز ئۆتۈپ كەتكەن ئىشلارنىڭ جەرياننى ئەسلەشنى ئەمەس، بەلكى مەقسەتكە تېزلىكتە يېتىۋېلىشنى خۇشاللىق دەپ بىلىۋاتىمىز.

بىز چاكنىلىقنى رەت قىلىشىمىز كېرەك. ياشاشنىڭ ئۆزى سەۋەبتۇر، ئەمما بىز قانداق ياشاشنى جەزمەن ئۆگىنىۋېلىشىمىز كېرەك. تاشلىۋېتىشنىڭ ئۆزى خۇشاللىق. ۋەھالەنكى، بىز قانداق چاغدا ھېرىسمەن بولۇشىمۇ بىلىشىمىز كېرەك. ياشلىق ئادەمگە باقىمەندە ئەمەس، قېرىغاندا قەيسەر بولۇشىمۇ ئاسان ئەمەس، چېكىنىپ پۇچەكلىشىپ كېتىشتىن، چاكنىلىقتىن قۇتۇلۇش ئۈچۈن، ئادەمنىڭ قەلبىدە نۇر چاقناپ تۇرۇشى، ۋۇجۇدىدا مۇھەببەت بولۇشى كېرەك. ئادەمنىڭ قەلبىدە نۇر چاقناپ تۇرسا، ئېتىقاد ئاسىمىنى پارلاق بولىدۇ، كىشىلىك ھايات تۈنلىرىمۇ پاك ۋە سۈزۈك بولىدۇ؛ ۋۇجۇدىدا سۆيگۈ بولسا، ئۆلۈپ كەتكەن جانلارمۇ ئويناقتىن بىز بىلەن ئورتاق شادلىنىدۇ. بىز ۋاقىت بىلەن مۇھەببەتلىشىمىز، ھالبۇكى قوغلىشىش مەڭگۈ خورىماستۇر.

تاللانغان فېلىيەتونلار ژۇرنىلىدىن ئۆمەر جان ھەسەن بوزقىر تەرجىمە قىلدى

## مەستنىڭ قىسمەتلىرى

### 1

سەن تەلەمۈرۈپ كۈتكەن يېڭى يىل ئاخىرى يېتىپ كەلدى. ئاھ يېڭى يىل! تەستە كەلگەن بۇ يېڭى يىلنى ئوبدان بىر تەبرىكلەمەي بولمايدۇ.

توغرا، رېستوراندا ئولتۇرۇش كېرەك. بىراق، بۇنداق چاغلاردا ئۈچتۆت كۈن بۇرۇن ئورۇن زاكاز قىلىپ قويۇمساڭ، تەبرىكلەنگۈچىلەرنىڭ كۆپلۈكىدىن يېڭى يىلغا مەست پېتىڭچە كىرىش شەرىپىدىن مەھرۇم قالسىەن. ھاراققۇ نەدە ئىچسە مەست قىلىۋېرىدىغان نەرسە. بىراق ۋاقىت، سورۇن ئوخشىمايدۇدە. نەچچە ۋاقىتتىن «شوپاڭ»دا ئىچكەن بولساڭ، ئەمدى يېڭى يىلدا يېڭىچە بىرەر قېتىم ئولتۇرمىساڭمۇ سەت تۇرار. كادىرلىقىڭنى، ھېچ بولمىغاندا ئۈستۈڭدىكى مۇنۇ كاستۇمبۇرۇلكا، گالىستۇكنىڭ ئىناۋىتىنى دېمىگەندىمۇ شۇنداق قىلىپ، يېرىم كۈن سوڭۇلداپ يۈرۈپ قايسى بىر كاتتا رېستوراندىن بىر «خالى ئورۇن» ئوقۇشتۇڭدە، مەردانلارچە ھەر تەرەپكە چاقىرغۇ ۋە تېلېفون قىلىشنى باشلىۋەتتىڭ

بىچارە ئىككى بالاڭ ئوت قاقسىز ئۆيدە تىترەشكىنچە ئولتۇرغان دەقىقىلەردە، سەن ھېلىقى « لازىلىقتا ئۆلگەن توخۇ» قاتارلىق يېسە ئېغىزنى، چىقارسا كۆتۈنى ئېچىشتۇرىدىغان قورۇمىلاردىن لەززەتلەنگەچ ھاراق ئىچىۋاتاتتىڭ. قولاقنى پاڭ قىلىۋەتكۈدەك مۇزىكىلار ئالاپىشىل چىراغلار ئاستىدىكى كىچىككىنە دائىرىدە بىر توپ ئەرتاياللار بىر بىرىنى يۆلەشكىنچە زېرىكمەستىن بىر خىل ھەرىكەتنى تەكرارلىماقتا رومكا ئايلىنىماقتا سەنمۇ مەستخۇشلۇق ئىلكىدە قايسدۇر بىر قىز بىلەن ئىككىسۇچ مەيدان تانسا ئوينىغاندەك قىلدىڭ. سەن تانسا ئوينىۋېتىپ، ئايالىڭنىڭ سېمىز بىر ئەر بىلەن تانسا ئوينىۋاتقانلىقىنى كۆرۈپ قېلىپ، ئازراق سەگەكلەشتىڭ. بىراق، سېنىڭمۇ قۇچىقىڭدا بىر قىز باردە. سەن ئايالىڭنى مەنۇت ئىچىدە كەچۈرۈۋەتتىڭ: ئېھتىمال بىرەر مۇھىم كىشىدۇر، توغرا چۈشىنىش كېرەك. ئىلمىيلىك ھەممىدىن مۇھىم، ئوقۇغاندە بىز

ھەر كۈنى ئىچىۋېرىپ مەستلىك رېڧلىكىس بولۇپ كەتكەن نېرۋاڭ، ھەتتا سوغۇق سۇ ئىچسەڭمۇ ئۇچتۇت رومكىدىن كېيىنلا ئاينىشقا باشلايتتى. سەن يەنە مەست بولۇپ قالدىڭ. كۆزلىرىڭ توختىماي ئايالىڭنى ئىزدەيتتى، لېكىن تاپالمايتتى. كۆزلىرىڭ غۇۋالىشىشقا باشلىدى، يىغلىدىڭمۇ ياكى ھەقىقەتەن ئېغىر مەست بولۇپ قالدىڭمۇ، بىلەلمىدىڭ. ئۆزۈڭگە سۆزلىدىڭ: بۇ يەرنىڭ شوپاڭدىن نېمە پەرقى؟ ئۇ يەردە تىزىمىزغا قونۇپ ئولتۇرۇپ ھاراق قۇيۇپ بېرىدىغان «تومۇچۇقلار» بار، بۇ يەردە ئۆيدىن ئەگىشىپ كەلگەن «پاختەكلەر» ئىشلىرىمىزغا نازارەتتە بۇ يەرنىڭ زادى نېمىسىنى ئارزۇلايمىز؟ توغرا، بۇ يەرنى «زامانىۋى شوپاڭ!» دەپ ئاتاش كېرەك. ھا ھا ھا زامانىۋى شوپاڭ كارامەت ئىسىم بولدى خىياللىرىڭدىن لەززەتلىنىپ قايسدۇر بىر پەددىگە خىرقىرىغىنىڭچە ئۆيگە قايتماقچى بولىدۇڭ. پاتەم شوينا، ئايىم لەڭپۇڭ ياكى غوپۇر قۇسۇقلارنىڭ شوپاڭخانىسىدىن پۇلنى قاچان تۆلىسەڭ بولىدىغان گىگانىت خۇمپەر ئىدىڭ. بىراق، تۈمەنلەپ پۇل خەجلەپ رېستوران ئاچقانلار سەندەك تاكىراڭ مەستتىن ئۆز نېسىۋىسىنى نەق ئېلىشنى ئۇلاردىن ئوبدان بىلىدىكەن. ئۆيۈڭگە كۆمۈر، ئىككى بالاڭغا قىشلىق چاپان، ئاياغ ئېلىپ بېرىشنى پىلانلاپ ئەتىگەن بىرسىدىن تىزىلىپ تۇرۇپ قەرز ئالغان 250 يۈەن پۇل قولۇڭدىن «مىرتىدە» چىقىپ كېتىشى بىلەن تەڭلا ھېچنېمىنى بىلمىگۈدەك مەست بولىدۇڭدە، نەسىللىك ئىنەكنىڭ ئەمچىكىدەك لەپپەڭشىگىنىڭچە قاياقىدۇر يوقالدىڭ ئەتسىمۇ، ئۆگۈنمۇ توختىماي ئىچتىڭ. بۈگۈنمۇ يەنە مەست ھالەتتە ئۇچرىدىڭدە، قاچان ئۇچرىساڭ ئۇنتۇپ قالماي سورايدىغان سوئاللىرىڭنى يەنە تەكرارلىدىڭ:

جېنىم ئاغىنە، ئىنتايىن ئاز چىقىم بىلەن ھازىرقى مائاشىمدىنمۇ نەچچە ھەسسە كۆپ پۇل تاپقىلى بولىدىغان ئىش بولسا دەپ بەرگىنە!

ئۇنداقتا بۇ سوئاللىرىڭغا قېرىنداشلارچە، دوستلارچە مەسلىھەتتم شۇ، ئاڭلا: سەن كۈندە ئىچىۋاتقان مۇنۇ شوپاڭلارنىڭ ئالدىغا مەستلىك سۈيدۈكى بىلەن قۇسۇقىدىن ھاراق



ئايروۋالدىغان بىر زاۋۇت قۇرساڭ، كۈندىلىك ھاراق مەسلەڭمۇ ھەل بولىدۇ، ھېچقانچە چىقىم تارتمايلا بېيىپ كېتسەن

## 2

روزى ھېيت بىلەن يېڭى يىلنىڭ سۇنۇقچىلىقىدىن بېلىڭنى رۇسلىيالىيۋاتقان بىر پەيتتە قۇربان ھېيت غارقىراپ يېتىپ كەلدى. ئەرزان كىيىملەرنى ياراتماي، ئەڭ يېڭى مودېسنى ئالىمەن دەپ بۈرگەن ئايالىڭ، ھېيتقا ئۈچ كۈن قالغاندا، قاقۋاش سودىگەرلەر ھەممىنىڭ كۆزىنى ئالچەكمەن قىلىپ ئەكەلگەن كاتتا بىر قۇر خۇرۇم كىيىمىنى مەڭ سومغا كۆزلىرىنى قىزارتىپ تۇرۇپ سېتىۋالدى. ئەرخوتۇن ئىككىڭلارنىڭ مائاشى ھەر خىل چاي، ئولتۇرۇشلاردىن قورسىقىڭلارغا ناھايىتى تەستە ئېشىنىۋاتقاندا، بۇ ئەلۋەتتە ئاز پۇل ئەمەستە. ئۆزۈڭمۇ روزا ھېيتتا ئالغان ئەرزان باھالىق كاستۇمبۇرۇلكىنى قۇرۇق يۇيۇش ئورنىدا يۇيدۇرۇپ دەزماللاپ كىيەرسەن، بىراق، بالىلارچۇ؟ ھېيتلىق گۆش، مېۋەمەزەلەرچۇ؟ ھەي پۇل ئاخىرى يېزىدىكى بىچارە، مۆمىن ئاتا ئاناڭنى «تەسىرلەندۈرۈپ» شاتراق پاقالاندىن بىرنى ھەل قىلدىڭ؛ ئۇنىڭ دۈمبىسىگە بىر خالتا گۈلەجىگىدىن ئارتىتىڭدە، مېھرىبانلارغا خوش دېيىشىنىمۇ ئۇنتۇپ، خوتۇنۇڭنى خوش قىلىشقا ئالدىرىدىڭ. ئايالىڭمۇ «كەمپىر»نى (قېينانىڭنى شۇنداق ئاتايتتىڭ) «تەسىرلەندۈرۈپ» بىر داستىخانلىق ساڭزا، پىچىنەپىرەنىكىنى ئەسىرگە ئېلىشقا ئۆلگۈردى. ئاھ، مۇھىم مەسىلىلەر ھەل بولدى! راست، بالىلارنىڭ ئۈستۈنچىچۇ؟ بولدىلا، ئۇلار كىچىك ئەمەسمۇ، قىشنىڭ كۆزى قارىغۇ، ياكى بولمىسا ئۇلارنى بىر يەرگە ئاپارمىساڭلا بولدى ئەمەسمۇ؟

ھېيت ناغىرىسى چېلىنغان كۈنى ئەتىگەن قاسساپ ئىزدىدىڭ. ئۆمرۈڭدە پىتتىن باشقا نەرسىنى ئۆلتۈرۈپ باقمىغاچقا، ئاشۇنداق ئاددىي ئىشلارغىمۇ ئامالسىز پۇل خەجلەشكە توغرا كەلدى. ھەشپەش دېگۈچە گۆشۈمۇ ئاسقۇغا ئېسىلدى، بالاچاقلىرىڭ بىلەن قېيناتا، قېينانىڭ شەھەر مەركىزىدىكى ياسىداق ئۆيىدە كەچكىچە مېھمان بولۇپ، ئۇلارنى ئۆزۈڭ تەكسى كىرا قىلىپ ئۆيۈڭگە ئېلىپ كېلىپ ھېلىقى گۆشتە راۋۇرۇس مېھمان قىلىۋاتقاندا، سەھرادىكى ئاشۇ جاپاكەش مېھرىبان ئاتا ئاناڭ سېنىڭ ۋە بالىلىرىڭنىڭ يولىغا تەلەپۈرۈشكىنچە، قازىندا ئەتىگەندىن بېرى قايناۋېرىپ ئېزىلىپ كېتىۋاتقان گۆشنىڭ شورپىسىدىن بىر قوشۇق ئىچىشكىمۇ قىيىمغان ھالدا ساقلاپ ئولتۇراتتى

نېمىلا بولمىسۇن بۇ ھېيتتا ئازدۇر كۆپتۈر چىقىم بولدى. ئوچۇقنى ئېيتقاندا، قەرزنىڭ بىر ئۆلۈش كۆپەيدى. مەيلىلا دەيتتىڭمۇ، ئىچىڭ ئىچىشاتتى. ئۇچرىغانلا تونۇشىڭغا ۋاسىپا قوياتتاڭ:

ئىنىسى روزەكنى ئاران تەستە ئۇزاتقاندىمۇ، ئاكىسى قۇنەك كېلىپ ئادەمنى ئەجەب جىلە قىلدا !

## 3

ئاياللارغا ئۆزىنىڭ مەۋجۇتلۇقىنى ھېس قىلدۇرىدىغان «8مارت» بايرىمى نازلىنىپ يېتىپ كەلدى. ئاياللار كېچىنى كېچە دېمەي ئۆزئارا خەۋەر يەتكۈزۈشۈپ، تېلېفونلىشىپ مەركىزىي شەھەردىكى مودېنى ئۇرۇقتۇغقان، دوستبۇرادەر ياكى شوپۇرلاردىن بىر ئاماللار بىلەن ئۇقۇپ، رەستەبازارلاردا باسباس قىلىپ سېتىۋالماقتا. ئاھ، خۇدا! نېمە كۆرگۈلۈك بۇ؟! بىراق، سەن ئەر. چىداش كېرەك، چىدىدىك. چىدىمايمۇ ئاماللىق يوق. مائاشىڭنى تولۇقى بىلەن ھەرقايسى «مەست زاۋۇتلىرى»نىڭ خوجايىنلىرى، توي قىلىۋاتقان، ئۆلۈۋاتقان، ئۆي كۆچۈۋاتقان لار ئېلىۋاتسا، ئايالىڭغا يەنە چىدىمامتىڭ؟ ئۇ بىچارىمۇ ئىششەك قەرزنى پاتىڭغا ئارتىپ يۈرۈپمۇ، يەنە چىداپ كىيىم كىيىۋاتسا لېكىن يۈرىكىڭنىڭ بىر يەرلىرى پىرىلدايتتى: دەلتە خوتۇن، روزا ھېيتتا ئالغان كىيىمىڭ كىرلەشمەستە يېڭى يىللىق، قاتار چاي، يەتمىش پۈشتۈمنىڭ تويى، قۇربان ھېيتلىق دېگەنلەر ئۈچۈن ھەپتىسىگە بىر قۇردىن كىيىم سېتىۋالدىڭ، ئەمدى يەنە ئاھ، خۇدا! نېمىشقا يەتتىنچى مارتتىن كېيىنلا توققۇزىنچى مارت كەلمەي، سەككىزىنچى مارت كېلىدىغاندۇ؟! ئادەملەر ئىپتىدائىي جەمئىيەتتىن تەرەققىي قىلمىسا بولمامدۇ! مىڭ ئەپسۇس، نېمىشقا ھەربىي خوتۇن ئالمىغان بولغىتتىم ئىلاھىم بايرامنى شاخلاتقان گۈي تۇتامسىز بىر باھاندە ئۆلەر!

سېنىڭ غەزەپلىك خىياللىرىڭمۇ شۇنچە سىپايە، شۇنچە زەئىپ ئىدى. شۇنداق، ئايالىڭنى يۈرتۈرانە تىللىيالىدىڭ (بۇ دېگەن مودا)، ئەمما خىيالەن سۆزلەشتىڭ:

سۆيۈملۈكۈم، سىزنى يۈرىكىمنىڭ قاتقېتىدىكى چوڭقۇر مۇھەببەتتىم بىلەن، ئەڭ يېقىملىق، ئەڭ چۈچۈك تىلدا «ئېي، نائىنساب خوتۇنلار تائىپىسى!» دەپ تىللىسام خاپا بولماسسىز؟

ئايالىڭ تاتلىققىنە كۈلۈپ جاۋاب بەردى:

نېمە دەپ خاپا بولغۇدەكمەن. سىزدەك كۈندە پىۋا، ھاراقنى ئىچىۋېرىپ ئەرەنلىكى كۈنسىپىرى ئاجىزلىشىۋاتقان شوپاڭ كۈچۈكى ئېرىمنىڭ بولغانلىقىدىن پەخىرلەنسەم بولىدۇ تېخى

زۇۋانىڭ تۇتۇلدى. ئايالىڭ «مارت»لىق كىيىملىرىنى كىيىپ كۆزۈڭدىن ئوت چاقناتقىنىچە مەسخىرىلىك كۈلۈپ، بىر توپ ئاياللار بىلەن بىللە رېستوران تامان يۈرۈپ كەتتى

## 4

بايراملار رەتەرتى بىلەن دارىقاغشىپ كەلمەكتە. «1ماي ئەمگەكچىلەر بايرىمى»، «4ماي ياشلار بايرىمى!» بۇ بايراملارنىمۇ ئەلۋەتتە ئوبدان تەبىرىكلەش كېرەك. ھۆكۈمەتمۇ تەبىرىكلەنگانلار، دەپ بىرقانچە كۈن قويۇۋەتتى ئەمەسمۇ. بۇ قېتىم ئايالنىڭ ئىككى بايرامغا قىسقارتىپلا 380 يۈەنگە بىر قۇر يازلىق كىيىم سېتىۋالدى. ئەسلىي ئۇ تېخىمۇ قىممىتىنى سېتىۋېلىپ ھەممىنىڭ كۆزىنى ئالغاي قىلىۋەتمەكچى ئىدى، بىراق، يانچۇقنىڭ كۆزى ياش يۇقى! ئۇنىڭ ئۈستىگە ئاز كۈندىن كېيىن «بالىلار بايرىمى» كېلىدۇ ئەمەسمۇ.

ئارىلىقتا ھەر خىل توي، چاي، بەزمە باراۋەتلەر بولۇپ تۇردى.

قاراڭلار، «بالىلار بايرىمى» ئويناقلان يېتىپ كەلدى! ئاتا-ئانىلار بالىلىرىنى چىرايلىق ياساندۇرۇپ باغچىلارغا چاپماقتا. ھەممە يەردە بالىلارنىڭ كۈلكىسى، بالىلارنىڭ جىلۋىسى بىراق، سىلەرنىڭ ئۆيىگە شۇ تاپتا ئېغىر پۇشۇلداشلار ھۆكۈمران. ئەرنىڭ ئىككىسىنىڭ مائاشى ئاللىبۇرۇن خەجلىنىپ تۈگىگەچكە، كۆڭلۈڭلار شۇنچىلىك يېرىم. تۇيۇقسىز بىر مۆجىزە بىلەن بىردىنلا بالىلىققا قايتىپ، مەھەللىدىكى بالىلار بىلەن بايراملىق كىيىملىرىنى كۆزكۆز قىلىپ تاپتاڭلىيالمىغانلىقى ئۈچۈن، ئايالنىڭ دېگەن ھېسسىياتچان مەخلۇقنىڭ يۈزىكى شۇ تاپتا لەخەلەختە قان!

ئۇ ئىچىدە گۇڭراپ ناخشا ئېيتماقتا:

ئىخ، بالىلىق!

بالىلىققا قايتقۇم بار،

بۆشۈكۈمدە ياتقۇم بار.

ھەي بالىلار

مەن كېتەي

سىلەر بىلەن ئوينىغىلى

ئىككى بالاڭ ئەتىگەن يۈزىكىنى سۇغارغاندەك قىلىپ بەرگەن بەش يۈەننى سىقىمىدىغىنچە قايماقتۇر يوقالغان. خەق بالىلىرىغا كومپيۇتېر دەپ نەدىكى ئادەمنى گالۋاڭ، ھۇرۇن قىلىۋېتىدىغان باھاسى زەھەردىن ئاچچىق نەرسىلەرنى ئېلىپ بېرىدىكەن. تەھقىكى، سەن مەڭگۈ ئۇنداق ئەخمەقلەرنى دورىمايسەندە. «زالىمنىڭ بالىسى ئالىم بولىدۇ» ئەمەسمۇ.

بىردىنلا گېلىك قىمىش كەتتى. ئاستا سىرتقا چىقتىڭدە، تونۇش شۇپاڭغا جۆنىدىڭ. يېنىڭدا بىر تىيىنە پۇل يوق ئىدى. «دۇنيادا ھاراقكەش بىلەن بەگنىڭ رىسقى بەك كەڭرى بولىدۇ». بۇ سېنىڭ مۇشەققەتلىك ھايات سەپىرىڭدە مول تۇرمۇش تەجرىبەڭگە ئاساسەن چىقىرىلغان ئەمەلىي يەكۈن. ئەلقسىسە، ھېيتلاپ يۈرۈپ راۋۇرۇس تەڭشەلدىڭدە، ئۆيىگە قايتماقچى بولىدۇڭ. كوچىلاردا ئاتا-ئانىلار بالىلىرىنى ئويناقتاچ كەچلىك سەيلە قىلىۋاتاتتى. مەستلىكتە بىردىنلا بالىلىقنىڭ ئېسىڭگە يېتىپ پۈتكۈل بەدىنىڭ «شۇرىدە» ئېرىپ كەتكەندەك بولىدە،

كۆزۈڭدىن ئىككى تامچە ياش «جىرتىدە» ئېتىلىپ چىقتى. ياشلىرىڭنى سۈرتۈشنىمۇ ئۇنتۇپ، بالىلىرىڭ ئوقۇپ يۈرگەن بىر ناخشىنى خالىغان ئاھاڭدا بۇزۇپ ئوقۇشقا باشلىدىڭ:

ساۋاقداشلار، ساۋاقداشلار  
باغقا بارايلى.  
كېۋەزلىككە قوغۇن تېرىپ  
خاڭغا ئالايلى.  
ئا يارەي باغقا بارايلى

## 5

«پارتىيە قۇرۇلغانلىقىنى تەبرىكلەش بايرىمى»دا (خۇداغا يۈز مىڭ شۈكرى) چىقىم بولمىدى. بۇ كۈندە ھەرقايسى ئىدارە، جەمئىيەتلەر ئارا پارتىيىنى كۈيلەپ خور ئوقۇش مۇسابىقىسى ئۆتكۈزۈلۈپ، ئايالىڭ بىر قۇر قىپقىزىل تەنتەربىيە كىيىمىگە، سەن ئاپئاق بىر ئىستان ۋە قىپقىزىل بىر كۆڭلەككە ئېرىشتىڭ

«1ئاۋغۇست» ئارمىيە بايرىمىمۇ داغدۇغىسىز ئۆتۈپ كەتتى. ئارىلىقتا ھەر خىل چاي، توي، بەزمە باراۋەتلەر بولۇپ تۇردى. ھەشپەش دېگۈچە «ئوقۇتقۇچىلار بايرىمى» يېتىپ كەلدى. گەرچە ئىككىڭلار ئوقۇتقۇچى بولمىساڭلارمۇ، بۈگۈن ئايالىڭنىڭ تۇغۇلغان كۈنى ئىدى. ھەپتىدىن بېرى تەييارلىق قىلغان ئايالىڭ بۈگۈن مەلىكىلەردەك ياسىنىپ ھەممىنىڭ كۆزىنى قاماشتۇرۇۋەتكەندى. ھەشەمەتلىك رېستوراننىڭ ئۈچ جۈزىسىدا لىقۇملىق ئولتۇرۇشقان مۇنۇ ئەرتاياللارنىڭ ھەممىسى ئايالىڭنىڭ تۇغۇلغان كۈنىنى تەبرىكلىگىلى كەلگەنلەر ئىدى. باشقا جۈزىلاردا، ئوقۇتقۇچىلار بولسا كېرەك، پاتپات «مۇدىرنىڭ قولىدىن بىر رومكا ئىچەيلى!»، «شوجاڭغا خوش دەيلى!» دېگەن سادالار ياڭراپ تۇراتتى. يەپپىچىش باشلاندى. قىقاسچۇقان گۈلدۈرۈمۈدەك يۈرەكنى جىغىلىدىتىدىغان مۇزىكىلار بىر چاغدا ئوتتۇز نەچچە تال شام ياندۇرۇلغان تورت ھەيۋەتلىك تۇغۇلغان كۈن مۇزىكىسى ساداسى ئىچىدە جۈزىغا ئېلىپ كېلىپ پارچىلاندى، ئەمدى قىقاسچۇقان يېڭى دولقۇنغا كۆتۈرۈلدى. بىرىرىنىڭ يۈزىگە تورت سۇۋاشلار ھەر تەرەپتىن قار پومزىكىدەك ئۇچۇپ كېلىۋاتقان تورتلار سورۇن پەسكويغا چۈشۈپ تانسا باشلاندى. يېرىم كۈن قىلغان گىرىمنى تورت يۇقىلىرى بىلەن قوشۇپ يۇيۇۋېتىپ كىرگەن ئايالىڭ سورۇندىكى ئەرلەر بىلەن نۆۋەت بىلەن تانسا ئوينىماقتا. توغرا چۈشىنىش كېرەك، ئىلمىيلىك ھەممىدىن مۇھىم سەن ئايالىڭنىڭ ئورۇنلاشتۇرۇشى بويىچە «مۇقىملىقنى ساقلاپ» ھازاق قويۇشۇڭ كېرەك. رومكا ئايلىنىماقتا

رېستورانمۇ، بېشىڭمۇ ئايلىنىماقتا بىر چاغلاردا يۈزلىرىنى دانىخورەك باسقان بىر خوتۇن دەپتەر

كۆتۈرۈپ يېنىڭغا كەلدى. سەن ئولتۇرغان شىرەدىكىلەرمۇ يانچۇقلىرىنى كولاشقا باشلىدى. «مەن ئۇنىڭ ئېرى» دېدىڭ تەسلىكتە. «ئايالىڭىزغا ئالغان سوۋغىڭىزنى كۆرۈپ باقايلى» دېدى ئۇ. ئاھ، خۇدا! يېنىڭدا بىر تىيىنمۇ پۇل يوق ئىدى. بۇنداق بولۇشنى بىلگەن بولساڭ يانچۇقلىرىڭنى سلاشتۇرۇۋاتقان قوللىرىڭ ئىختىيارسىز تىترەپ، بىردىنلا كۆز ئالدىڭ پاللىدە يۈرۈپ كەتكەندەك بولدى. دەلدەڭشىپ ئايالىڭنىڭ قېشىغا باردىڭدە، قايسى كۈنى ئىچكەن مۇكاپاتلىق ھاراقنىڭ قېپىدىن چىققان پارىراق ئۇزۇكى ئايالىڭنىڭ بارمىقىغا سېلىپ قويدۇڭ ( ئۇنىڭ ساختىلىقىنى ئەلۋەتتە ئۆزۈڭلا بىلەتتىڭ)، سورۇندا قىزغىن ئالقىش ياڭرىدى. سەن چەكسىز ئەلەم بىلەن باشقىلارغا قۇيۇشنىمۇ ئۇنتۇپ، ھاراق ئىچىشكە باشلىدىڭ: «ئوپۇچۇقلا قېرىۋاتقانلىقىنى، مەنۇتسىرى ئۆلۈمگە يېقىنلىشىۋاتقانلىقىنى تەبرىكلەشقۇ بۇ! ئادەملەر ساراڭ بوپتۇ، مەن جېنىمدا ئاتا ئانىمىڭ تۇغۇلغان كۈنىنى ئەمەس، يىلىنىمۇ بىلمەيمەن» ھاياتىڭدا تۇنجى قېتىم ئاتا ئانىڭنى ئېسىڭگە ئەپ قالدىڭ. ئالدىڭدىكى شىرەدە چېچىلىپ ياتقان تورتىلار، چوكا تەگكۈزۈشكە نۆۋەت كەلمىگەن قورۇمىلار ئاتا ئانىڭنىڭ چىشىسىز ئېغىزلىرىدا ئېزەلمەيۋاتقان قاتتىق زاغرا بىلەن سېلىشتۇرما بولۇپ، گۈزەل سەھرا گۆدەكلىكىگە بەخش ئەتكەن ئىلاھىي ئاقىللىق پۈتكۈل جىسىمىڭنى بىر لەھزە كۆيدۈرگەندەك بولدى.

ھاراق سېنىڭ ستۇدېنتلىق چاغلىرىڭدىكى جۇشقۇنلۇقىڭنى، ئۇلۇغۋار غايەئىستەكلىرىڭنى، ئەقلىڭنى ھەممە ھەممىنى پاكپاكىز يۇيۇپ تاشلىغانىدى. گويا، ھاياتىڭدا ئۇنداق چاغلار ئەزەلدىن بولۇپ باقمىغاندەكلا. سەن توختاۋسىز ھاراق ئىچىۋاتاتتىڭ. خۇش بولساڭمۇ، خاپا بولساڭمۇ ھاراق ئىچەتتىڭ. بىراق، زادى نېمە ئۈچۈن ھاراق ئىچىۋاتقانلىقىڭنى ئۆزۈڭمۇ بىلمەيتتىڭ.

ۋاقت، تۇرمۇش ئۆز رېتىمىدە داۋاملاشماقتا. ھەممىگە قانداق ۋاقتىمۇ ھاياتنى يېڭىچە رەڭلەردە بېزىمەكتە. پاتپات جىنسىي ئاجىزلىقنى داۋالاش ئېلانلىرىنى يوشۇرۇنچە ئىزدەپ قالسىەن ( ئاچتوق يۈرۈپ ئىچكەن ھاراق ئاخىرى سېنى تولۇق كاردىن چىقارغانىدى). سەندە داۋالانغۇدەك ئۈنچە جىق پۇل نېمە قىلسۇن؟ سەن يەنە مۇشۇ خاپىلىقنى ئۈچۈن بولسىمۇ ئىچەتتىڭ

يىللار قىزغىن تەبرىكلەشلەر بىلەن ئالدىراش ئۆتمەكتە. سەن ۋە ئايالىڭ ھەتتا بالىلىرىڭنىڭ ئوقۇشىغا كۆزقۇلاق بولغۇدەكمۇ ۋاقت چىقىرالمىۋاتاتتىڭ.

ئەلقسىسە، سەن مۇكچىيىپ يۈرۈپ ئىچىۋاتقان كۈنلەرنىڭ بىرىدە چوڭ بالاڭ ئۆزىگە ئالىي مەكتەپتىن چاقىرىق قەغىزى كەلگەنلىكىنى ئېيتتى. كۆرۈڭ، ئۇنىڭ خۇشال بولۇپ كەتكىنى. قۇرۇپ كەتسۇن ئاشۇ ئالىي مەكتەپ دېگەنلەر! ئۆزۈڭ داۋالانغۇدەك پۇل يوق، ئالىي مەكتەپكە

نەدە پۇل؟ ئۇنىڭ ئۈستىگە ھازىر خېلى چوڭچوڭ مەكتەپلەرنى پۈتتۈرۈپ كەلگەنلەرمۇ خىزمەت تاپالمايۋاتسا قانداق قىلىش كېرەك؟ «توغرا، ئىنسانلا بولىدىكەن، ئۇ ئۈستىبېشىنى يۆگەيدىغان كىيىمگە موھتاج، ئىنسانلا بولىدىكەن چاچساقلىنى ئېلىپاساپ قويدىغان ئادەمگە موھتاج. دېمەك، بۇ ئىككى كەسىپ مەڭگۈ ئۆلمەيدىغان، خاتىرجەم ياشىغىلى بولىدىغان كەسىپلەر ئىكەن!» شۇنداق قىلىپ سەن چوڭ بالاڭنى كىيىم تىككۈچىلىككە، كىچىكىنى ساتىراشلىققا شاگىرتلىققا بېرىشكە ئىدىيە جەھەتتىن تولۇق تەييارلىق قىلىپ قويدۇڭدە، ئۆز ئەقلىڭدىن پەخىرلەنگىنىڭچە شوپاڭ تامان يۈرۈپ كەتتىڭ

ئاپتور: قاغلىق ناھىيىلىك ئۇرۇق باشقۇرۇش پونكىتى قورۇسدا

## نان قېپى

ئالى مەكتەپنى پۈتتۈرگىنىمگە ئۈچ يىل بولدى. بۈگۈن بولمىسا ئەتە، ئەتە بولمىسا ھامان بىر كۈنى ھۆكۈمەتتىن «پالانى كۈنى ئىشقا چۈشۈدۈ، ئىش ھەققى مانچە يۈز سوم» دېگەن ئۇقتۇرۇش كېلىدۇ. بۇ دېگەن بىر ئۆمۈر يېتىپ يېسەممۇ تۈگىمەيدىغان ئالتۇن تېغىم بولىدۇ. شۇ چاغدا «ھۇ نان قېپى، كارغا يارىماس» دېگەنلەرگە ئۆزۈمنى كۆرسىتىپ قويمايدىغان بولسام، خەپ

\*\*\*\*\*

كۈنلەرنىڭ ئۆتۈشى بىلەن كۈندە مايلاپ تارىلىدىغان چېچىم ئىككى - ئۈچ كۈندە بىر قېتىم تارغاق كۆرىدىغان بولدى. پىچاق تىغىدەك تىك قىرلانغان ئىشتىننىڭ تىزى بۆكتەك پۈسكۈيۈپ چىقتى. توپا قونمايدىغان پارقىراق ئايىقىم «ماي» دېگەن نەرسىنىڭ بارلىقىنى ئۇنتۇپ قالغاندەك، ئەمدىلىكتە رەڭگىنىمۇ تونۇغىلى بولمىغۇدەك ھالغا كېلىپ قالدى. مەكتەپ پۈتتۈرۈپ يۇرتقا كەلگەن دەسلەپكى كۈنلەردە كۆزۈمنىڭ ئىچىگە ئۈمىد بىلەن قارايدىغان قىزلارنىڭمۇ رايى يېنىپ، ھازىر ئۇلار بىردىن بالىنىڭ ئانىسى بولۇپ قالدى. تەڭتۈشلىرىم بولسا، «پىلانلىق تۇغۇت شەرەپ گۇۋاھنامىسى» گە ئېرىشىپ بولدى. كىچىكلەر مېنى «قولدىن ئىش كەلمەيدىغان قېرى يىگىت» دېيىشىپ، قارىماستىن ئۆتۈپ كېتىشتى. ئۆيىدىمۇ مېھمانلىنىپ - چىمانلىپ بولدۇم. ئانامنىڭ قىز مېلىنىمۇ ساتتۇرۇپ پۈتۈن ئائىلىنى قاقسەنەم قىلىۋەتكەن تۇرسام، ئۆيۈمدىكىلەرگە قايسى يۈزۈم بىلەن قاراپ، قايسى ئېغىزىم بىلەن نېمىمۇ دەيمەن؟ لېكىن ئامال يوق، بەرگەننى يەپ تۇردۇم (كۆڭلۈمدە يېمەكچى بولغانلىرىمنى يېيەلمىسەممۇ).

ئالىي مەكتەپتە تۆت يىل مەخسۇس تارىخ ئوقۇدۇم. ئۇيغۇرنىڭ دەمدۇ، جۇڭگونىڭ دەمدۇ، چەت ئەلنىڭ دەمدۇ، قەدىمقىنى دەمدۇ، يېقىنقىنى دەمدۇ قوغۇرسۇر ئالتۇندىن تارتىپ كۆڭزى، ئەپلاتۇنغىچە بىلمەيدىغىنىم يوق. ئالتۇن دەۋر، قانلىق يىللار ھازىرچە بىرى مەندىن سورايمۇ قويىدى، سورايدىغان بولسا، يىپىدىن يىڭىنىسىغىچە شارىلداپ ئاققان سۇدەك راۋان دەپ بېرەتتىم. قورسىقىمدا باشقىلارغا ئوخشاش يېگەن ئاش - ناندىن باشقا بىلىم دېگەن تولۇپ يېتىپتۇ. سەھرايى قىيامەتنىڭ ئادەملىرى كور، نادان، ئۇ خەق ئالتۇننىڭ قەدرىنى نېمە بىلسۇن؟ ئالتۇننىڭ قەدرىنى زەرگەر بىلىدۇ. مەن مۇنداق قالمايمەن.

كۈنلەر ئۆتۈۋەردى. ئۈمىدىم كۆپۈككە، زېرىكىش - تېرىكىشكە ئالماشتى. مۇنداق يېتىۋەرسەم بولمايدىكەن. يەۋەرسەم ئۆيۈلىدىكەنمەن. يېمىسەم ئۆلىدىكەنمەن.

بىلگەن «تارىخ» بىلەن نېمە قىلالايتتىم؟

دادامغا ياردەملىشىپ دېھقانچىلىق قىلماقچى بولدۇم. 16 يىل ئوقۇپ كەتمەن دېگەندىنمۇ چىقىپ قايتىمەن. قوللىرىم قاپىرىپ، بەللىرىم سىرقىراپ بولالماي قالدىم. ئىنىمنىڭ ياغاچچىلىق ھۈنەرگە ياردەملەشمەكچى بولۇپ باردىم - يۇ، توقماق بىلەن بىرنى قويۇپ، سول قولۇمنى خېلى قاتتىق سوقۇۋالدىم.

ماشىنا ئېلىپ كىراكەشلىك قىلىشنى ئويلىدىم. لېكىن ئۇنىڭغا پۇل نەدە؟ ماگىستىرلىق كىنىشكام ماشىنا ھەيدەشكە ئەسقاتمايدۇ.

باققالغا قاراپ باقتىم، ياماقچىغا قاراپ باقتىم، مەن بىر باكالاۋر، ئۇنداق ئىشلارنى قىلسام قانداق بولغىنى؟ ئۇنىڭدىنمۇ رايىم ياندى. بازار كۈنى كوچىدا ساپايە سوقۇپ «ھەق ئاللا» دەۋاتقان سائىلغا قاراپ ھەيران قالدىم: ئۇنىڭ ئاۋازى ياڭراق، سۆزلىرى يېقىملىق، يۈرەكنى ئېزىدۇ. ئۇنىڭ خالىتىسى توشاي دەپ قالغان، قاپقارا قاتاڭغۇر قولىدا بىر تۇتام پۇل. ئۇنىڭغا نان، پۇل، مېۋە ئىشقىلىپ ئۈسكەندىن چۈشكەن ئۈگۈتتەك ئۈزۈلمەي كېلىپلا تۇرىدۇ. ئۇ نېمە دېگەن تەلەپلىك ھەم بەختلىك؟ مەن ئەدناسى شۇ ساپايىنىمۇ سوراقلايمەن - دە!

16 يىللىق ئۆمرۈم دەرسخانلاردا كىتاب - دەپتەر بىلەن ئۆتتى. مۇشۇ كەمگىچە مەن يادلىمىغان كىتاب، مەن توۋلىمىغان شوئار ئازمۇ؟

مەن مۇتەللىم نېمە دېسە شۇنى قىلدىم. «قىلما» دېگەننى ھەرگىزمۇ قىلمىدىم. ئويلىسام ئۇ چاغلاردا مەن قۇللىق يۇمشاق، پەزىلەتلىك، رايىش بالا ئىدىم. ھەممە مېنى «ئەخلاقلىق، ئەقىللىق بالا» دەپ ماختايتتى. لېي فېڭچە، لېيىنڭچە ئۆسمۈر بولۇپ ئالغان مۇكاپات، تەقدىرنامىلىرىمۇ خېلى بار. ئاتا - ئانىم، قولۇم - قوشنىلارنىڭ «شۇنداق بولسۇن دەپ ئەگكەندەك، قايچىدا قىرغاندەك، تاناپ تارتقاندەك ئوڭلۇق بالا» دەپ ماختاشلىرى، پەخىرلىنىشلىرىمۇ؟

ساردىن چىققان قارچۇغا، سەھرادىن چىققان ئۆلىما ئىدىم. ئىلگىرى ھەممە زوقلىنىپ ماڭا قارىشاتتى. ئەمدى مەن ئۇلارغا، ئۇلارنىڭ قولىدىكى ئىشىغا، يەۋاتقان نېنىغا، قولىدىكى پۇلغا تەلۈرۈپ قاراپ قالدىم. جاھاننىڭ تەڭشەلگىنى مۇشۇ ئوخشايدۇ.

قازانچىنىڭ شاگىرتى ئۈستىسىنىڭ قازاننى قانداق قۇيغانلىقىنى كۆرمىسىمۇ، ئىككى يىلدا مۇكەممەل ئۆگىنىپ بولارمىش. مەنچۇ، مەن 16 يىلدا نېمە ئۆگەندىم؟ مائارىپ ماڭا نېمە ئۆگەتتى؟

50 يىل مابەينىدە ياش، ئوتتۇرا ياشلىقلار ئىچىدە ساۋاتسىزلىقنى تۈگىتەلمىسە، مەن 6 يىلدا «باكالاۋر» بولىمۇ.

قاراپ باقسام، بىرىنچى يىللىقتا ساۋات چىقىرىپ ھايات مۇساپەمدە يېڭى ئىرا باشلىغان بولساممۇ 11 يىلدا، 16 يىلدا شۇ بىر ئوقۇرنى ئايلىنىپتەن. ئەمدى مېنىڭدە ساۋاتتىن ئۆزگە قالغىنى نېمە؟

ئادەمگە تەلەي قىيا باقىدىغان كۈنلەرمۇ كېلىدىكەن. ئۈمىدىم ئۈزۈلەي دېگەن كۈنلەردە



ھۆكۈمەت ئورگىنىغا كاتىپ، تەرجىماننى نەق مەيداندا تاللاپ ئالدىنقىلىقىنى ئاڭلاپ ئۇدۇل ناھىيىگە چاپتىم. ئەمدى نېمىسىنى ئېيتاي، ئۇلار «چوقۇم ئىش ئورنى بولغان، ياش، ئالىي مەلۇماتلىقلاردىن بولۇشى كېرەك» كەن. چالمام سۇغا چۈشتى.

ئۇزاق ئۆتمەي ئوقۇتقۇچى ۋە مەمۇرىي خادىملىققا جەمئىيەتتىن تاللاپ ئىشقا ئورۇنلاشتۇرۇلدىغانلىق خەۋىرىنى ئاڭلىدىم. بۇ دۆرەم ئىشلىرىم خېلى ئوڭغا تارتىپ دەخلىسىز تىزىملاش شەرىپىگە ئىگە بولدۇم. دۆلەت تىلى، ئەدەبىيات، ماتېماتىكا پەنلىرى ئىمتىھانىدىن ئۆتسەك، ئاندىن كەسپتىن ئىمتىھان بېرىدىغان گەپكەن. ئاتا - ئانىمىدىن راسخوت ئۈچۈن ئاران پۇل ئېلىپ ئىمتىھانغا قاتناشتىم. «تىل - ئەدەبىيات» ئىمتىھانلىرى بىر ئويۇن ھېسابىدا ئۆتتى. ئەزەلدىن مەن ئۆچ كۆرگەن «ماتېماتىكا» بار ئۆچىنى ئالدى. ئۇنى دېمىسىمۇ سەككىز يىل مابەينىدە كەسپىگە مۇناسىۋەتسىز دەپ قاراپ، ماتېماتىكا كىتابىنى قولۇمغىمۇ ئېلىپ باقمىغان تۇرسام. مىڭ ئۆلۈپ، مىڭبىر تىرىلدىم.

ئومۇمىي نومۇرۇم تەلەپكە يەتكەن بولسىمۇ، «ماتېماتىكا» تەلەپكە يەتمەي قۇرۇق قول قايتىشقا مەجبۇر قىلدى.

مۇناسىۋەتلىك ئىدارىدىكىلەرگە ئەھۋال قىلدىم. ئۇلار تۇلۇمدىن توقماق چىققاندا جاۋاب بېرىشتى:

ئالىي مەكتەپتە ئوقۇدۇم دەيسىز، ئىمتىھان ئالدۇق، ئۆتەلمىدىڭىز  
ئاۋۋال كەسپتىن ئالسۇن. كەسپتىن ئۆتەلمىگەندە ئاندىن  
ئۇ ئۆزىڭىزنىڭ ئىشى.

مەن 16 يىل ئوقۇدۇم، ئەمدى نېمە قىلىمەن؟

ئىختىيارىڭىز.

ئوقۇتقان كەسپ تارىخ تۇرسا

ئوقۇتقان كەسپ شۇ تۇرسا؟! ئۆزىڭىز ئوقۇغانسىز

چاقىرىق كېلىپ، ئوقۇتقاندا ئوقۇدۇم.

ئوقۇغان بولسىڭىز، بىلىم ئالغانسىز؟

ئالدىم. ئەمدى ئۇنى نېمە قىلىمەن؟

ئىختىيارىڭىز. سىزدەكلەردىن 13 مىڭى بار. قوللىڭىزدىن كەلسە ئىش تېپىڭ.

مەن قانداق تاپىمەن؟

تازا مەتو، دەلدۈشكەنغۇ بۇ؟ ئىش تاپالمىساڭ خالاغا بېلەت سات! ھۇ، نان قېپى

بىر تاغار دەرد - ئەلەم بىلەن ئۆيگە قايتىپ كەلدىم.

16 يىل ئوقۇپ خالاغا بېلەت ساتسام، باشقا ئىش ئۈچۈن قانچە يىل ئوقۇمەن؟ خەيرىيەت،

يېزىدا خالاغا بېلەت سېتىلمايدۇ. شەھەردىكى خالانىڭ ئىگىسى بار. 13 مىڭ كىشى بېلەت

ساتقۇدەك يۇرتىمىزدا قانچىلىك شەھەر بار؟

نان قېپى ! نان قېپى! بۇ سۆزلەر مېڭەمنى قوچۇۋەتتى.

مەن ئەزەلدىن مۇشۇنداق «نان قېپى» يارالغاندەنمۇ؟ بىراۋ شۇنداق ياراتقانمىدۇ؟ سىلەر مېنى نان قېپى قاتارىغا چىقاردىڭلار. شۇ ئورنۇڭلار، شۇ ئىمتىھان نەتىجەڭلار بىلەن. سىلەر بىر بولساڭلار «ئىمتىھان ئىمتىھان بەرگۈچىنىڭ شۇ سوئال دائىرىسىدىكى بىلىمنى كۆرسىتىپ بەرسىمۇ، شۇ كىشىنىڭ پۈتۈن بىلىمنى ئۆلچىمەيدۇ؛ شۇ كىشىگە ۋەكىللىك قىلالمايدۇ» دەيسىلەر. ئەمدى شۇ بىر «ئىمتىھان» بىلەنلا يارىماس قاتارغا چىقىرىسىلەر، زادى قايسى گېپىڭلار راست؟!

ئېيتىڭلار قېنى، مەندىن ئالغان ئاشۇ ئىمتىھاننى سىلەردىن ئالسا، سىلەر قانداق قىلارىسىلەر؟

سىلەر بىزنى مۇشۇ ھالغا كەلتۈرگەن نان قېپى. سىلەرمۇ، مەنمۇ، ئۇلارمۇ «نان قېپى» بولۇۋەرسە، بۇ نان قاپلىرىغا كەلگۈسىدە قايسى ناننى سالىمىز؟

بالىلارغا شۇنى خىتاب قىلغۇم كېلىدۇ:

بالىلار، ئاگاھ بولۇڭلار، ئۇ نان قاپلىرى سىلەرنىمۇ مەندەك نان قېپى قىلىپ يېتىشتۈرمىسۇن. سىلەر ئۆزىڭچە ئادەم بولۇڭلار!

مەن بۈگۈن شۇنى تونۇپ يەتتىم. باشقا ئىش قولۇمدىن كەلمىسىمۇ كۆڭلۈمدىكىنى دېيىش، ۋارقىراش بولسىمۇ كېلىدۇ:

خالايلق ئۆيۈڭلاردىكى، ئەتراپىڭلاردىكى سەبىي بالىلارنى قۇتقۇزۇڭلار! ئوقۇش - ئوقۇتۇشنى دەۋرگە، زامانغا لايىق ئىسلاھ قىلىڭلار. ئەمدى ئىسلاھات قىلىش پەيتى يېتىپ كەلدى. ئەگەر ئۇنداق قىلمايدىكەنسىلەر، كۈندە دېگۈدەك تۇغۇلۇپ قاتارغا قېتىلىۋاتقان ساناقسىز نان قاپلىرى قەيەرگە سىغىدۇ؟ جېنىنى قانداق باقىدۇ؟ رىقابەتكە قانداق قاتنىشىدۇ؟

- 2004 يىلى 1 - ئاپرېل دامكۇ

(ئاپتور: چىرا ناھىيە دامكۇ ئوتتۇرا مەكتەپ ئوقۇتقۇچىسى)

جۇڭگولۇق ، ئامېرىكىلىق ۋە ياپونىيلىك

## ھەققىدە قىزىقارلىق سېلىشتۇرۇش

### يولۋاسقا ئۇچراش

جۇڭگولۇق بىر كىشى ، ئامېرىكىلىق بىر كىشى ۋە ياپونىيىلىك بىر كىشى بىللە يولدا كېتىۋېتىپ يولۋاسقا ئۇچراپ قاپتۇ.

ئامېرىكىلىق جىددىيلىشىپ بىر كالتەكنى قولغا ئېلىپ ، يولۋاس بىلەن ئېلىشىشقا تەق بولۇپ تۇرۇپتۇ؛ ياپونىيىلىك جىددىيلىشىپ دەرھال بىر تۈپ دەرەخكە چىقىۋاپتۇ. جۇڭگولۇق ھېچقانداق جىددىيلىشىپ ئايغىنىنىڭ بوغۇچىنى چىگىتىشقا باشلاپتۇ.

كېيىن ، خەقلەر بۇ ئىشتىن خەۋەر تېپىپ جۇڭگولۇقتىن ، شۇنداق خەتەرلىك ئەھۋالدىمۇ قانداقسىگە ئۆزىنى تەمكىن تۇتۇپ ، ئايغىنىنىڭ بوغۇچىنى چىگىتىپ ئولتۇرغانلىقىنى سورىغانىكەن ، جۇڭگولۇق مۇنداق جاۋاب بېرىپتۇ: «جىددىيلىشىشكە نىمىگە پايدىسى بار؟ مەن پەقەت ئايغىنىنىڭ بوغۇچىنى چىگىتىشقا چىگىتسەملا ، ئاندىن ھېلىقى باتۇر قىياپىتىگە كىرىۋالغان ئامېرىكىلىقتىن تېزىرەك قېچىپ كېتەلەيمەن ئەمەسمۇ!»

### بىناغا ئوت كەتسە

جۇڭگولۇقلار قانچىلىك بەدەل تۆلىشىدىن قەتئىينەزەر ، ئوت ئاپىتىدىن قۇتۇلدۇرۇشقا ئاتلىنىپ ، زىياننى ئەڭ تۆۋەن چەككە چۈشۈرىدۇ؛

ئامېرىكىلىقلار قانچىلىك بەدەل تۆلىشىدىن قەتئىينەزەر ، ئاپەتكە ئۇچرىغان ئادەملەرنى قۇتقۇزىدۇ ، قانچىلىك مال - دۇنيانىڭ كۆيۈپ كۈلگە ئايلىنىپ كېتىشى بىلەن ھېسابلىشىپ ئولتۇرمايدۇ؛

ياپونىيىلىكلەر مەيلى قانچىلىك بەدەل تۆلىشىدىن قەتئىينەزەر ئارخىپلارنى قۇتقۇزۇپ قالىدۇ ، بۇ جەرياندا قانچىلىك مال - دۇنيانىڭ كۆيۈپ كېتىشى ، قانچىلىك ئادەمنىڭ ئوت دېڭىزىدا قېلىشى بىلەن ئانچە ھېسابلىشىپ ئولتۇرمايدۇ. ئۇلار «ئارخىپلار ئامان قالسا ، تارىخ ئامان قالىدۇ ، تارىخنىڭ تەرەققىياتى داۋاملىشىلايدۇ» دەپ قارايدۇ.

## پۇل ئامانەت قويۇش

جۇڭگولۇقلارنىڭ كىرىمى ئامېرىكىلىقلارنىڭكىگە يەتمەيدۇ، ياپونىيىلىكلەرنىڭكىگەمۇ يەتمەيدۇ، لېكىن ئۇلار پۇل ئامانەت قويۇشقا ئامراق. ئامانەتنىڭ ئۆسۈمىنىڭ قانچىلىك ئاز بولۇشىدىن قەتئىينەزەر، تۆت تەڭگە پۇل تاپسالا، ئالدى بىلەن بانكىغا ئامانەت قويۇشنى ئويلايدۇ.

ئامېرىكىلىقلار بۇنىڭغا قارىتا مۇنداق دېيىشىدۇ: پۇل ئامانەت قويۇش جۇڭگو پۇقرالىرىنىڭ كەلگۈسىدىكى ئىقتىسادىي تەرەققىياتىغا نىسبەتەن ئىشەنچسىز يوقلۇقنى بىلدۈرىدۇ؛ ياپونىيىلىكلەر مۇنداق دېيىشىدۇ: «پۇل ئامانەت قويۇشقا ئامراق بولۇشىغا قارىغاندا، جۇڭگو پۇقرالىرىنىڭ تۇرمۇشتىن ھۇزۇرلىنىدىغان باشقا تۈزۈكرەك سورۇنى يوق بولسا كېرەك.»

لېكىن، جۇڭگولۇقلار ئامېرىكىغا بارسىمۇ، ياپونىيىگە بارسىمۇ تاپقان پۇلنى ئوخشاشلا ئامانەت قويۇۋېرىدۇ؛ شۇنىڭ بىلەن ئامېرىكىلىقلار بىلەن ياپونىيىلىكلەر «جۇڭگولۇقلارنىڭ نەچچە مىڭ يىللىق پۇل ئامانەت قويۇش ئەنئەنىسى بار ئىكەن» دېگەن قاراشقا كېلىشىدۇ.

### ھەقسىز كەچلىك تاماق

بىر جۇڭگولۇق خېلى كۆپ دۆلەتلەرگە چىقىپ، بەزىدە ھەقسىز غىزالىنىپمۇ بېقىپتۇ ھەمدە مول تەسراتلارغا ئىگە بوپتۇ، ئۇ بۇ ئىشلارنى مۇنداق تەسۋىرلەپتۇ: «ئامېرىكىلىقلار سىزگە كەچلىك زىياپەت تەييارلىسا، ناھايىتى ياخشى كەيپىيات يارىتىپ سىزنى خۇشال قىلىدۇ، ساھىبخان بولغان ئامېرىكىلىق، مېھمانلارغا: «بۈگۈن سىلەر ئىچكەن كوكا كولا سىلەرگە قىلغان سوۋغىتىم بولۇپ قالسۇن» دەپ ئەسكەرتىپ قويىدۇ، شۇنىڭ بىلەن مېھمانلار ئۆزلىرى ئىستېمال قىلغان يېمەك - ئىچمەكلەرنىڭ پۇلىنى ئۆزى تۆلەيدۇ.

ياپونىيىلىكلەرنىڭ باشقىلارنى تاماققا تەكلىپ قىلىشى ئانچە جانلىق ئەمەس، لېكىن، داستىخان مول، ھاراق - شارابلار ئېسىل، يەنە كېلىپ مۇلازىم قىزلىرى تولىمۇ ئىشچان. ياپونىيىلىكلەرنىڭ سىزگە بەرگەن بىر ۋاخلىق ھەقسىز كەچلىك تامىقى سىزنىڭ بۇيرۇقىڭىز ئىچىدىن ئەپچىللىك بىلەن تۇتۇپ قېلىنىدۇ.

جۇڭگولۇقلارنىڭ ھەقسىز كەچلىك تاماق يېيىشى ئوڭاي. سىز بىرەرسىنىڭ داستىخانغا داخىل بولغاندىن كېيىن، ئۇنىڭغا ئانچە - مۇنچە ئىش قىلىپ بەرسىڭىز بولىدۇ؛ قىلىپ بەرمىسىڭىزمۇ بولىۋېرىدۇ. لېكىن ئۇنىڭ ئالدىغا داستىخان سېلىپ «بار تاۋىقىم، يان تاۋىقىم» قىلمىسىڭىز بولمايدۇ. ئەمما يېنىڭىزدا جەزمەن يېتەرلىك مىقداردىكى ھۆكۈمەت پۇلى بولۇشى كېرەك. (تاللانغان فېلىيەتونلار» ژۇرنىلىدىن قاھار ئوسمان تەرجىمە قىلدى)